

BWALU BULONDA

BWÀ NSÒMBELU WANYÌ



Twinyikaayi mitu yetu katanci kakese bwa disambila.

Taatù wetu wa mu Dyulu wa ngâsà, mbya dyèsè bushuwa mutudi bapete mushindu wa kuseemenaku kùdì Wèwè, Nzambi ne Musungidi wetu. Biikàle tuumvwa musambu ewu udi ukemesha wa ne: *Wèwè Udi Munène's Wè*, bidi bitutupisha ne disanka bwalu tudi bamanye ne Wèwè udi munene. Nenku tudi tulomba bwa bunene Bwebe bumweneshiibwe cyakabidi kutudi, mu mapingaja emu, patudi twakula apa. Nenku nshoobo nyeyi yānkwàci mèmè, bwa musangu wa kumpala kukaadi bidimu byàbūngì, wa kuteeta bwa kwalukila mu matuku àkaadi mapite a nsòmbelu, ne ndi ndomba bwa Wèwè kumpa dikanda ne—ne bìndi naabi dijinga, Mukalenge, bwa kwikala mu dībà edi. Nenku swaku bwa bilema byanyi byònsò bya mu nsòmbelu bìikalè bwa bakwabo anu bu luywebwe lwa kutupikila, ludi lufwanyine kubaseemeja pabwìpì Neebe menemene. Twènzèlèku nanku's, Mukalenge. Swaku bwa bangènzàmpèkààtù bamone bidyacilu bya makàsà pa lusenga lwa bikondo, bwa baamona mwa kulombodiibwa too ne Kùdì. Bintu ebi tudi tubilomba mu Dìnà dya Mukalenge Yesu. Amen.

Nudi mwa kusòmbaayi.

² [Mwaneetu Glover udi wamba ne: “Udiku mwa kusambidila mishwala eyi kumpala kwa wèwè kubanga anyi?”—Muf.] Ne disanka dyònsò. [“Kùdì *yàya* ne *eyi* yidi yikengela kusambidila.”] Mbìmpè, mukalenge, twasakidila. Bu mudi munsantu ewu, Mwaneetu Glover, ùndì mumanye kukaadi mpindyewu bidimu ndambu, mvwa mupete dyèsè dya kwikalaku nende katanci makeelela diloolo awu. Nenku yèyè wangambidi bwa . . . ùvwa mulààdika mu bulaalu ndambu wa dībà, mwikishe. Nenku mpindyewu, ne bidimu makumi mwandamutekete ne bitaanu bikaadiye naabi ebi, nyèyè ewu walukila mu mudimu wa Mukalenge. Mèmè ncyèna ne cyabibidi cya dicyoka dīmvwà naadi to pāngūmvù bwalu abu. Mvwa ndyambidila ne ndi mucyoke, kadi ncyèna—ncyèna ngeela meeji ne ndi mucyoke to. Nyewu ufuma ku dinteekela kaaba aka ndambu wa mishwala, mu—mu mushindu wa bibombi bya mikanda, ne bikwabo, mudiyi yisanganyiibwa ne mimana kwikala milongolola bwa kuyaluja.

³ Mpindyewu, yònsò wa kunudi mu myaba yidi cisanji cifika, anyi apa, udi ujinga umwe wa ku mishwala eyi, ne wèwè muswe . . . Angelus Temple utu uyituminangana ku musangu ne

ku musangu, dībà dyònsò. Wèwè udi anu mwa kufunda mukanda kutuma kuneeku ku Angelus Temple ne bôbò nebayisambidile, bwalu mêmè nênnùjaadikilè ne cintu aci m’Mufundu. Mmulayi wa Nzambi.

⁴ Ne bu byôbì mwa kwikala ne nudi nujinga bwa mêmè kusambidilaku umwe bwebe wèwè, mona’s, nêngiikale ne disanka bwa kwenza nanku. Udi anu mwa kumfundila mukanda kuntumina mu kasheete kaa mikanda 3-2-5, 325, Jeffersonville, tudi tufunda ne J-e-f-f-e-r-s-o-n-v-i, l yibidi, e. Jeffersonville, Indiana. Anyi pawikala kuyi uvuluka kasheete kaa mikanda to, funda anu “Jeffersonville” cyanaana. Nkaacimenga kakese, kaa bantu batwe ku binunu makumi asatu ne bitaanu. Bantu bônsò mbammanyè muntwamu. Nenku tudi bafwanyine kwikala ne disanka dya kusambidila mushwala ne kukutuminawu.

⁵ Nenku, mpindyewu, tukaadi batutetuute dyakalenga mu kwenza kwa cyôci eci, bwalu...Nenupete kakanda kaa nyungulukilu pamwe ne cyôci eci, bwa ne kudi bantu pa buloba bujima biikâlè basambila dinda dyònsò pa dībà citeema, ne pa dībà dikumi ne ibidi ne pa dībà isatu. Nenku nudiku peenu mwa kudifwanyikijila, mu nyungulukilu wa buloba bujima, dībà kaayi dya bufuku didi dikengela kubiikabo bwa kwenza diine disambila edi. Nenku piikalà bantu aba binunu makumi, kuvudija ku binunu, batuma masambila kudi Nzambi pa dībà dimwedimwe adi bwa mudimu wa bwambi ewu, màsaamà enu, Nzambi kêna anu mwa kuàbènga nansha. Nenku mpindyewu twètù, bu mûndì ngamba, katwena ne ndongamu miteeka to, katwena tulòmba dikuta nansha dimwe to. Tudi anu... Piikalabi ne tudi mwa kunukwacisha, cyôci aci ki citudi bavwile kaaba aka. Nenku tu- . . .

Muntu mukwabo nyewu ulwa ne dibuki dikwabo dya mishwala.

⁶ Mpindyewu, wèwè kuyi ne mushwala wûwà mwa kujinga kutuma to, ee, nanku’s udi anu ufunda mukanda cyanaana, nanshà nanku. Wèwè kuyi naawu dijinga mpindyewu ewu to, uwulame mu Mukanda wa Byenzedi, mu Bible, nshapita wa 19. Nenku newikale mùdì kakaba kakese katooke katwikala mwa kukutumina, ne mèyì a dikuumvwija mushindu wa kwanji kutonda mpekaatu yebe dyambedi. Nenku (twasakidila) mushindu wa wèwè kutonda mpekaatu yebe. Kwènàku ne cya kuteeta bwa kupeta cintu kampanda kudi Nzambi paudi kuyi mwanji kudilengeja kumpala kwa Nzambi to. Nwamonu anyi? Ne pashiishe nebakuumvwije mwômò amu bwa kubiikidisha beena mutumba beebe bwa bôbò kubwelamu, ne mpaasata webe. Wèwè mwikale bwalu ne muntu mu mwoyi webe, anji nda kabulongolole dyambedi, nenku walukile. Nenku pashiishe nusambile, nwènzè disangisha dya milombo mu nzubu mwenu, mwikale mwase mushwala mwine ewu ne mpengele ku cilàmbà cyebe cya mwinshi aci, nenku mwikale witabuuja Nzambi.

Nenku pa mèbà asatu awu, dituku dyônsò, nekwikale bantu mu nyungulukilu yônsò wa buloba biikale munkaci mwa kusambila, dikwatakanangana dya masambila mu nyungulukilu wa buloba.

⁷ Nenku mpindyewu bwalu bwakushaadidi wêwè, kabiyiku bya ufuta kantu to, tuma wêwè anu cyanaana. Nenku—nenku, mpindyewu, twêtù katwakukufundila mukanda tukwandamuna bwa kukutacisha bu kunana kwa dibanza anyi bwa kukwambila ndongamu kampanda utudi nende to. Tudi baswe bwa wêwè kutwa ndongamu kampanda nyama ku mikolo, kadi twêtù katwena—katwena nende nansha umwe wa wêwè kutwa nyama ku mikolo to. Wamonu anyi? Pa nanku wêwè... Kî mbwa kwangata mwaba wûdi musòmbèle to, cidi anu bwa dyumvwangana cyanaana ne bwa mudimu kampanda wa bwambi wa Mukalenge, utudi tuteeta kutungunuka naawu.

⁸ Mpindyewu twinyikaayi mitu yetu. Nenku pawikala mu citupa cya buloba cidi cisanji cyumvwika, yikala muteeke mushwala webe mwaba awu, uteekepu anu cyanza cyebe wêwè mwine patudi tusambila apa.

⁹ Mukalenge wa ngàsà, nyewu tuKutwadila tubuki tukese etu, pàmwäpa tumwe twa ku twôtò tudi tumweka bu tunkooci tukese twa mwânà wa mu diboko, anyi—anyi kavwalu kakese kaa mwinsi mwa muteelu, anyi pàmwäpa mukolo wa tunshesheete tukese, anyi—anyi cintu kampanda, mushwala, biikalà mwa kuya kudi babeedi ne badi mu ntatu. Mukalenge, bilondeshile Dîyi Dyebe mpatudi twenza cyôci eci. Bwalu tudi tubala, mu Mukanda wa Byenzedi ne, bavwa bangata mishwala ne tululù, bivwabo balengeshe mubidi wa musadidi Webe, Pòlò, bwalu bavwa biitabuuja ne Nyuma Webe uvwa pambidi pa muntu awu. Nenku nyuma ya bukooya yivwa yipatuka mu bantu abu, ne ntatu ne màsaamà bivwa byumuka pambidi paabo, bwalu bavwa biitabuuja. Nenku mpindyewu tudi bamanye, Mukalenge, ne twêtù katwena Pòlò Munsantu to, kadi tudi bamanye ne Wêwè ucidi mushaale anu Yesu. Nenku nyewu tudi tulomba bwa Wêwè ufileku buneeme ku diitabuuja dya bantu aba.

¹⁰ Ne baakamba musangu kampanda ne Izaleela, pavwaye uditacisha bwa kutumikila Nzambi, wakakwacika mu buteyi, mbû kumpala kwabo, mikuna ku nseke yônsò, ne cilwilu cya Pâlò cyenda ciseemena. Nenku muntu kampamda wakamba, ne: “Nzambi wakapwekesha mèsù kutangidila mu Dikunji dya Kapya, ne mèsù a cijji, nenku mbû wakakwacika bwôwà ne wakadisaka paanyima, ne wakapenga kajila kaa Izaleela kuyiilaye too ne ku buloba bulaya.”

¹¹ Éyi Mukalenge, wâpwekeshaku cyakabidi mèsù, piikalà tubuki etu mwa kuteekiibwa pambidi paa babeedi bu civulukilu cya Dîyi Dyebe didi ne mwoyi. Nenku dîsaama dikwacike bwôwà, utangidile mu Mashî a Mwan’Ebe, Yesu, Yèyè wâkafwà bwa difuta dya cibawu edi. Ne mwena lukuna akwacike bwôwà

ne umuke, bwa bantu aba babwele mu mulayi, wa ne “Kumutu kwa byônsò,” ne ki dijinga Dyebe adi dya ne “tutante mu bukole bwa mubidi.” Enzaku bwalu abu, Taatu, bwalu tudi tubituma biikale ne lwìdi alu—ne lwìdi alu mu mwoyi wetu. Ne ki cidi kiipacila keetu ncyôci aci. Tudi tubituma mu Dîna dya Yesu Kilisto. Amen.

Twasakidila, Mwaneetu Glover. Twasakidila, mukalenge.

¹² Mpindyewu, bu mudibi ne diloolo edi ki dyoya dya citupa eci cya ditabuluja, ncyêna mumanye ní byapita ku bisanji anyi kabyakupita, kadi ndi muswe (piikalabi kabiyi nanku to) kwambila bateeleji ba ku bisanji ne, edi disangisha ndimwe dya ku a mîmpè menemene ânkaadiku mwenze kukaadi bidimu byâbûngî, byâbûngî. Ndyenzeke diikale dilamakanangane, kadiyi lutatu, dya dinanga dipite, disangisha dya beelangane maboko dînkaadiku mêmè ewu mubwele kukaadi ntanta mule.

¹³ [Mwaneetu wa balume kampanda udi wamba ne: “Tudi ku bisanji too ne pa dîbà inaayi ne tusunsa dikumi ne tutaanu, mwaneetu. Ne bantu mbakuteeleje, mu sud mwa Californie mwônsò mwamwa, too ne mu bidiila, ne mu mazuwa a mâyi. Tudi tupeta maalu adi afumina kudibo. Pa nanku udi ne musûmba munene wa bateeleji, binunu ne makumi a binunu.”—Muf.] Twasakidila, mukalenge. Abi’s mbilenga bya dikema. Ndi ne disanka dya kuumvwa aci. Nzambi anubeneshe bônso.

¹⁴ Ne mêmè ntu anu misangu yônso ne kaaba kaa pabwaku munda mwa mwoyi wanyi bwa Angelus Temple, bwa mushindu udiye mwimanyine Evanjeeliyo wa Yesu Kilisto mu kaabujima. Nenku, mpindyewu, eci—eci cidi cimweka bwanyi mêmè bu cya cintangila anu mêmè nkaayaanyi mpindyewu. Mbimweke anu bu ne, paanyima paa mêmè mumane kutwilangana ne muntu ne muntu ne mêmè mumone bwîmpè bwa nyuma udiye nende, mbyenze anu bu ne ndi umwe wenu kupita mushindu wûntù kwônso eku awu. Nzambi anubeneshe, ki disambila dyanyi ndyôdi adi. Nenku...[Bateeleji badi batuuta bikashi—Muf.] Twasakidilaayi, ne mwoyi wanyi wônso.

¹⁵ Mpindyewu, bavwa bafile dimanyisha ne leelu ewu mvwa mwa kwakula neenu ndambu cyenze bu muyiiki pa ne: *Bwalu Bulonda Bwà Nsòmbelu Wanyi*. Aci nci—ncintu cikole bwanyi mêmè. Ewu musangu newikale wa kumpala wûndi muteete bwa kulenga bwalu ebu kukaadi bidimu byâbûngî. Ne ncyêna mufwanyine kwikala ne dîbà dya kubusunsula to, kadi neciikale anu katupa cyanaana. Ne, mwômò emu, ndi mwenze bilema byâbûngî, mwenze bintu byâbûngî bivwa kabiyi mu byôbi to. Nenku nênjingèku ne, nwênù badi mu myaba yidi bisanji byumvwika ne nwênù badi mwaba ewu aba, kanulu kwangata bilema byanyi bu mabwe a cilendwishi to, kadi bu

mbwebwe ya ditupikila bwa kutamba kunuseemeja pabwîpi ne Mukalenge Yesu.

¹⁶ Pashiishe, diloolo edi, nebikengele kwabanyabo twarta twa disambila bwa mudimu wa dyondopa dya babeedi diloolo edi. Mpindyewu, patudi twakula bwa *mudimu wa dyondopa*, kî mbwena kwamba ne twêtù netwondope muntu kampanda to, “netusambidile muntu kampanda.” Nzambi ngudi wondopa. Yêyê mmudileeje anu wa ngàsà menemene kûndi, bwa kwandamuna ku disambila.

¹⁷ Nenku mvwa ngaakula ne mulongolodi wa ndongamu wa mutangadiki kampanda mumanyike bîmpè, mwaba ewu kukaadi cikondo, nenku—nenku bavwa bakonka ne mbwa cinyi yêyê mutangadiki ewu kavwa usambidila babeedi. Nenku mutangadiki awu kwandamunaye mu—mulongolodi wa ndongamu wa masangisha aanyi mêmè, wamba ne: “Byôbi ne...” Mutangadiki ewu utu witabuujja dyondopa dya kudi Nzambi. Kadi yêyê anu mudidinge mubange kusambidila babeedi, mbifwanyine kwimanyika mudimu wende bwalu ekeleeziya nyidi yimutuudila mfranga. Ekeleeziya yâbûngî, kabidi yâbûngî ya ku yôyî ayi, kayitu yitabuujja dyondopa dya kudi Nzambi to.

¹⁸ Pa nanku ndi mpeesha mutangadiki awu buneeme ne kaneemu bwalu mmulame kaaba kende, kaaba kende kaa mudimu. Pâmwâpa ùvwa anu mufwanyine... Mêmè ncyêna mufwanyine kwangata kaaba kende to, ne ndi ngeela mpatà bwa ne yêyê mmufwanyine kwangata kaanyi kaaba. Twêtù bônso tudi ne kaaba muntu ne muntu mu Bukalenge bwa Nzambi. Tudi bônso batwangane nkundu. Mapà mashiilangane, kadi Nyuma umwe. Mishindu ya dimwenesha mishiilangane, ki cîmvwà njinga kwamba, kadi Nyuma umwe.

¹⁹ Nenku, mpindyewu, diloolo edi midimu neikale mwa kubanga... Ngeela meeji bavwa bambe ne cibilu cya mijiki cidi cibanga pa dîbà isambombo ne tusunsa makumi asatu. Nenku, mpindyewu, pawikala pambelu mu bitupa bidi bisanji byumvwika, bwela bwa kuteeleja cyôci eci. Cidi... Neciikale cilenga be, mmutuci misangu yônso.

²⁰ Nenku pashiishe ndi njinga kwamba ne twarta twa disambila netwabanyiibwe dyakamwe padi edi disangisha dijika, padibo anu batangalaja edi disangisha apa, pawikala mwaba ewu ujinga karta kaa disambila. Mbammanyishe mwômò amu anu mu tusunsa tukese emu ne, mwanaanyi wa balume anyi Mukalenge Mercier anyi Mukalenge Goad, bôbò ki biikalà mwa kwabanya twarta twa disambila. Wêwè shaala anu mwaba wûdi musòmbe awu. Padi anu disangisha ditangalaka, shaala anu mwaba wûdi musòmbe awu bwa bânà baa balume abu bamone mwa kupweka kupicila mu mulongo ne kwabanya twarta twa disambila ne lukasa lwônso. Nebyenzekele mu bisasa mwamwa

anyi panshi apa, nansha penyi, mu nzubu ya panshi anyi mwaba wònsò uwikala awu, ushaale anu mwaba wùdì musòmbè awu nenku bânà baa balume abu nebamanye ne udi apa mbwa karta kaa disambila. Nenku diloolo edi netusambidile babeedi. Nenku piikala Mukalenge kayi mushintulule meeji aanyi to, ndi muswe kuyiisha pa cyena-bwalu eci diloolo edi: *Wèwè Mutuleejè Taatù, Aci Necitusànkishè.*

²¹ Mpindyewu ndi njinga kubalaku bwa cyena-bwalu kampana mu mapingaja emu, bwa kubanga anu *Bwalu Bulonda Bwà Nsòmbelu*, cidi cisanganyibwà mu Mukanda wa Ebelu, nshapita 13, nenku tubangilaayi apa pa . . . Ndi njinga kwamba mvensa wa 12.

Ki bwa cinyi Yesu kabidi, bwa kumonaye mwa kujidila bantu ku mashi ende yèyè mwine, wakakenga pambelu paa ciibi.

Nenku tuyaayi . . . kudiye pambelu paa cituudilu, bambule bundu bwende.

Bwalu panwapa katwena ne cimenga cidi cishaala kashidi nansha, kadi tudi takeba cicilwalwà.

²² Mpindyewu ki kubala nkwaaku kwa mushindu awu. Bwalu, nudi numona's, piikalabi ne mbwalu bulonda bwa nsòmbelu, anyi ne ncintu kampana citangila muntu, kî ng'aci citudi tutumbisha to, nangananga maalu a kale a— a muntu, piikalawu mafiike fitutu bu aanyi kunu. Kadi mvwa ngeela meeji ne, twètù babale Mufundu, Nzambi mmufwanyineku kubenesha Mufundu awu. Nenku meeji aanyi ngòwò aa:

Nгаа ne panwapa katwena ne cimenga cidi cishaala kashidi nansha, kadi tudi takeba cicilwalwà.

²³ Mpindyewu, ndi mumanye ne nutu banange Los Angeles nwamba kufwa. Nudi ne bukenji bwa kumunanga. Ncimenga cinene, cilenga. Ne mîshì yaci yidì yinyangà cibwashibwashi ayi ne bikwabo, nansha nanku ncimenga cilenga, kuulu kwîmpè. Kadi cimenga eci kacyakushaalaku kashidi to, cidi ne cya kwikala ne ndekeelu waci.

²⁴ Ngâkiimana mu Loomo (mwaba mene uvwa bakalenge banene) ne bimenga bivwabo badyelela meeji ne bavwa mwa kubyasa bwa kabiyi mwa kufwa abi, kadi bikaadi bikengela kuumbula mètres matwe ku dikumi bwa kushiisha kupeta bibùwà byabi.

²⁵ Ngâkiimana mu myaba yivwa ba-Pâlò biikàle ne makalenge abo manene ayi, kadi udi mufwanyine kuumbula mu buloba bwa kupeta mwaba mwine uvwa ba-Pâlò bakookeshile awu.

²⁶ Twètù bònsò tutu baswe kwela meeji bwa cimenga cyetu ne mwaba utudi basòmbèle. Kadi, vulukaayi ne, kaciyena mwa kushaala anu kacya ciimana to.

27 Pâmvwà mwânà mutekete mvwa ne ciibidilu cya kuya ku mucu munene kampanda wa érablé. Mu ditunga dyetu twètù tudi ne mabaya a makole àbûngì. Ne pashiishe tuvwa ne miine mici ya érables eyi, mici ya érables ya nsukaadi, ne yitudi tubiikila ne “mici mishile ya érables” ne “mici miteketangane ya érables.” Mucu munene muleemule wa kafyondo ewu, uvwa mucu mutambe kwikala mwîmpè kumona. Nenku pâmvwà ngaalukila mfumina ku madimi, ku midimu ya dikosa dya bisoosa bya kwelela nyama ne—ne ya dinowa, mvwa munange kwikala nya ku mucu munene ewu ne—ne kusòmba mwinshi mwawu ne—ne kutangila muulu amu. Nenku mvwa mwa kumona matamba awu, manene ne a bukole awu anyunga ne lupeepele, mucu munene wa kafyondo. Nenku mvwa ngamba ne: “Udi mumanye’s, ndi ngeela meeji ne ewu mucu newikale mwaba ewu munda mwa nkama ne nkama ya bidimu.” Kì nkwanji kupita matuku to kûndi mukatangile mucu mwine wa kale awu, ukaadi anu cikuuku.

28 “Bwalu panwapa katwena ne cimenga cidi cishaala kashidi nansha.” To, cintu nansha cimwe pa buloba apa cinudi mwa kutangila kacyna mwa kutungunuka to. Cidi ne cya kwikala ne ndekeelu. Cintu cyònsò cidi cifwa eci cidi ne cya kushiila dibenga kufwa kaaba. Pa nanku nansha twètù bavwije njila yetu myalabale eyi mîmpè ya mushindu kaayi, nansha twètù biibake nzubu yetu milenga ya bishi, byònsò bidi ne cya kuya, bwalu panwapa kapeena cintu nansha cimwe cidi mwa kutungunuka to. Anu Cidi kaciyi cimweka aci ncyàtungunukà.

29 Ndi mvuluka nzubu utuvwa basòmbèle, ùvwa nanzubu wa kale wa mici mumeta ne malaba. Mêmè. . . Pâmwâpa mîngà misangu bààbûngì kacya kabatu banji kumonaku nzubu mumeta ne malaba to. Kadi yêyè awu uvwa mumeta ne malaba pambidi pajima, ne mici miine mile ya màlekà yìvwà ku nzubu wa kale awu ayi, mvwa mêmè ndyambidila ne nzubu awu uvwa mwa kushaala bidimu nkama. Kadi, nudi bamanye’s, leelu wa Ndaaya ewu mwaba mwine uvwa nzubu awu bakaadi baasepu nzubu ya disòmbela. Pakaadi pashiilangane bikole. Bintu byònsò bidi munkaci mwa kushintuluka. Kadi . . .

30 Ne mêmè mvwa ne ciibidilu cya kumona wanyi tààtù, uvwa muntu wa citupa, kâmpimpinyàmà, ne dikanda dya kanzèkelè, kadi yêyè uvwa umwe wa ku bantu baa bitupa bavwa batambe kwikala baa dikanda bâmvwàku paanyi mumanye. Ngâkapetengana ne Mukalenge Coots, mulumyana uvwabo benza nende pa ciibidilu midimu ya kuupula mici, ùvwa mukosolodi wa mici, nenku kukaadi bu cidimu cijima nanku awu, Mukalenge Coots ewu mmulunda wanyi mwîmpè be, mwikale mulami wa mu Première église Baptiste, nenku ùvwa wamba ne: “Billy, bivwa bikengela wêwè ewu kwikala muntu wa bukole bwa kanzèkelè.”

Ki mêmè ne: “To, ncyêna naabu to, Mukalenge Coots.”

³¹ Yèyè ne: “Bu wêwè mufwane papa webe, nunku’s udi naabu.” Yèyè ne: “Mémè ngákamòna muntu awu, ne bujitu bwa kilò makumi asambombo ne inaayi, ùbweja nkaayende mucu mu dikaadika, wa bujitu bwa kilò nkama inaayi.” Yèyè uvwa mumanye anu menemene mushindu uvwa ukengela kwenza. Ùvwa ne dikanda. Nkaavwaku mumonemone pavwaye walukila kumbelu bwa kwowa mâyi ne kudilongolola bwa didya dya mundaamuunya, pavwa Mâàmù mwa kumubiikila.

³² Kabidi tuvwa ne mucu wa kale wa pommes pambelu mu bulà bwa kumpala kwa nzubu, nenku kuvwa kabidi mici yisatu anyi yinaayi myele mulongo mu diya dya kumfundu. Nenku anu mu mucu wa pankaci awu muvwa lumwenu lwa kale, lùkaavwà lupandike, lumwenu, lunene. Lwikale lulamika ku luseke lwa mucu ne misonso mibendamija. Yinudi nwênù benji baa mabaya badi munkaci mwa diteeleja abu bafwanyine kubiikila ne “bikùdikidi bya nkooci.” Bavwa bayibendamije bwa kukwacisha lumwenu alu kaaba kamwe. Kabidi pavwa cisaku cya milonda cya kale. Mbanganyi bakaadiku bamone cya mil- . . . cisaku cya milonda cya cyena kale aci? Mémè ndi anu mwa kucimona’s.

³³ Ne pashiishe pavwa cibasa cikese cya kwowelapu byanza, ciikàle anu dibaya dikese diikàle ne mukolo mwiname mwinshi, mulamikila ne musonso ku mucu aku. Ne kampompi kakese, kaa kale, kaa soufre mwaba awu katuvwa tupatula naaku mâyi, nenku tuvwa twowela mâyi ku mwine mucu wa kale awu. Nenku Maman uvwa ne ciibidilu cya kwangata mifuku ya bìkùnyî ya makula uyenza bu nsùmê wa kudikupula nende. Kudiku muntu ukaadi mudikupule ne nsùmê wa mufuku wa cikùnyî ya bukula anyi? Ee, kadi ngădyũmvùku ne ndi kwetu pambelu mpindyewu. Nenku miine nsùmê ya minene, mipapakane ya kale ayi! Ne pavwaye utwowesha mâyi twètù bânà bakese, ùvwa mwa. . . kuumvwa anu bu ne ùvwa ukuuvula dikoba misangu yònsò yivwaye utunyaanuna ayi’s. Nenku ntu anu mvuluka nsùmê wa kale wa mufuku wa cikùnyî ya bukula awu. Nenku ùvwa upululaku ndambu wa nshinga, wenza tu-malendà tukese, bwa kumulengejaku mu mushindu kampanda.

³⁴ Mbanganyi bakaadiku balaale pa mààtèlà a bisoosa? Ee, nê—nêngămbè’s maalu we! Mbanganyi bakaadiku bamanye civwa musaamu wa bisoosa? Ee, Mwaneetu Glover, mémè’s ndi kwetu kumbelu mpindyewu, cya bushuwa’s! Mààtèlà a bisoosa, ee, kî nkwanji kwenza matuku àbúngì menemene àndi mushiyangane naawu to, nenku civwa. . . Kaa, s’ntulù—s’ntulù tulenga be, tatalale. Pashiishe mu muvù wa mashika batu bangata bulaalu bwa kale bwa masala a nzoolo baadijapu, nudi bamanye’s, ne pashiishe bikengela kutubwikila cipese cya ntenta lwà ku mutu kwetu eku bwalu nêjè uvwa upeepuka ubwelela mu mi—mi—mitanta ya nzubu amu, nudi bamanye’s, mùvwà mabaya a bipese-bipese a kale awu mafwanyine kwikala mabendame, nudi

bamanye's, nenku nêjè udifinda ubwelelamu. Nenku, kaa, ndi mwa kubivuluka bîmpè be.

³⁵ Ne pashiishe Papa uvwa ne ciibidilu cya kwikala ne bùloosù bwa myedi. Mêmè...Mpindyewu bwa eci kaayi necinupapule. Bavwa babwenzè ne bizubu bya matala, bùloosù bwa myedi bwenza ne bizubu bya matala. Ûvwa wangata nsabanga wa cisukula uvwa mààmù mwenze awu, umulongolola umulaabakaja ku cibanga ne bùloosù bwa bizubu bya matala abu, nenku ukoona myedi ne kapaaya kanene kaa kale, kaa cikwacilu cile. Nenku mu Dyalumingu ùvwa wangata ma—mabeji a mikanda, upayika ku nshingu wa muteelu aku, bavwa bavwala nshingu ya muteelu ya bindundu nenku biikale babilamakaja ku nyungulukilu wa nshingu wa muteelu awu mushindu ewu bwa kwenza ne ntu—ntu—ntutu kayilu kulaabakana ku nshingu wa muteelu awu. Nukaadiku bamone benza cyôci aci anyi? Mona's, ekelekele, ekelekele!

³⁶ Ndi mvuluka kasulu kakese kaa kale lwà kwinshi aku, kutuvwa tuya kanwa mâyi, tutuncila mâyi etu mu lutobo lwa kale. Mbanganyi bakaadiku bamone lutobo? Ee, mbanganyi baa kunudi eku badi bafumine ku Kentucky, twamb'eku twamb'eku? Eyo, ee, tangilaayi anu beena Kentucky kuneeku. Ee, ekelekele, mêmè's—mêmè's ndi ku...Mvwa ndyambidila ne bônso bavwa beena Oklahoma ne beena Arkansas bàdi balwe muneemu emu, kadi mbyenze anu bu ne beena Kentucky badi munkaci mwa kumwangala balwa muneemu's. Ee, cya bushuwa mbajandule piituloolu mu Kentucky kukaadi anu ndambu wa ngondo, nudi bamanye's, pàmwâpa ne ki pakaadi bamwe baa kudibo babange kumwangeela kuneeku's.

³⁷ Nenku pashiishe ndi mvuluka pavwa Papa walukila kumbelu wowa byanza bwa kudya byakudya bya mundaamuunya, ùvwa ubunya maboko a muteelu, ne tuboko tukese tupimpile atu. Nenku pavwaye ukonya maboko bwa kwowa mâyi awu apu, udyela mâyi kwisù, misunya yivwa yûlakana mu tuboko twéndè tukese atu. Nenku mvwa ngamba ne: “Udi mumanye's, papa wanyi nealaale afike too ne ku bidimu lukama ne makumi ataanu.” Ûvwa ne makànda a kanzèkèlè! Kadi walu kufwa ne bidimu makumi ataanu ne bibidi. Nwamonu anyi? “Panwapa katwena ne cimenga cidi cishaala kashidi to.” Ncya bushuwa's. Katwena mwa kutungunuka to.

³⁸ Mpindyewu twàsàayi kaalwendu kakese tûng, twètù bônso. Kudiku anu muntu ne muntu wa kunudi eku mwab'ewu udi ne bwalu bulonda bwa nsòmbelu wende, anu bu mûndi mêmè naabu emu, nenku bitu bîmpè kwendakanaku mu kajila kaa bivulukilu ku musangu ne ku musangu. Kanwena nwelaku peenu meeji nanku anyi? Kwanji kwalukila cyanyima, nenku twètù bônso twalukilaayiku paanyima ndambu, twalukila ku malabula a mafwanangane a patucivwa bàna.

³⁹ Nenku mpindyewu citupa cya kumpala cya bwalu bulonda bwa nsòmbelu ebu. Nèmbùlengè anu kakese, bwalu bukaadi mu mukanda ne bantu bààbùngì baa kunudi badi ne mwine mukanda awu.

⁴⁰ Batu bandelele mu kazubu kakese kaa ku mikuna, lwà mu mikuna menemene ya mu Kentucky mwamwa. Bavwa ne kaacibambalu kamwe katuvwa basòmbele, kakayi ne panshi peela nshaamenda to, nansha mene mabaya malamika panshi to, kavwa panshi piikàle anu buloba cyanaana. Nenku cikuuku cya mucu, lusongo lwa cikuuku cikosa ciikàle ne mikolo yisatu, ki civwa etu meesa. Nenku tu-Branhams twa twânàtwânà twònsò atu tuvwa tuungwila tunyungulukile mwaba awu, ne pambelu ne kumpala kwa kazubu kakese kaa kale aku, twikale tudivwanda mu malaba pambelu apu, byenze anu bu ne mmusùmbà wa tu-opossums twikale tudivwanda mu lupwishi pambelu apu, nudi bamanye's, twakunyi twanyi twònsò twa balume atu. Twètù tuvwa citeema cijima, ne kànà kaa bakaji kamwepele, ne kòkò kiine's kavwa kacimone munkaci mwa musùmbà mujima wa bânà baa balume awu. Bitu bikengela twètù kumuneemeka too ne leelu ewu bwa bintu bituvwa benzenze mu miine matuku awu. Yèyè kavwa mwa kwikala uyaku neetu pa mwaba to, tuvwa tumwipata tumwaluja, bu muvwaye mwânà wa bakaji. Pa nanku kavwa mwa kutwala biine abi to, nudi bamanye's. Pa nanku tuvwa ne. . . Nenku bònsò. . .

⁴¹ Ndi mvuluka ne lwà paanyima paa meesa awu tuvwa ne nkwasu anu yibidi, miikale myenza ne bizubu bya mici. Yivwa anu ntuci twânà twa hickory tutwàngaja, ne mu ntaku mwikale mulukakaja bizubu bya mucu wa hickory. Kudiku muntu ukaadi mumone nkwasu wa bizubu bya mucu wa hickory anyi? Eyo. Ne ncidi anu mwa kuumvwa kabidi muvwa Maman wakula. Kaa, paanyima paa matuku patwakabwela mu nzubu muvwaye mwa kupeta panshi palamika mabaya, ne twine twânà atu twambula pa bibelu mushindu *ewu*, mwikale unyungisha nkwasu wa kale awu mwikale udila panshi apu ne ntung, ntung, ntung. Ne ndi mvuluka mùmuvwà nkwasu twânà atu bwa katupatuku twaya pambelu to, pavwaye ne cya kwikala wowa màyi anyi cintu kampana, uvwa ulaadika nkwasu panshi ne umukudimuna kasekeseke mwikale mujike mu mushiku wa mbelu amu, bwa twânà atu katupatuku twaya to pavwabi bikengela ne aye ku musulu bwa kasuna màyi, ne bikwabo.

⁴² Nenku Màmù uvwa ne bidimu dikumi ne bitaanu pàngààkalediibwà, Papa uvwa ne dikumi ne mwandamukulu. Nenku mèmè nguvwa wa kumpala ku bânà citeema abu. Nenku batu bandondele ne dinda dyakandelabo adi. . .

⁴³ Mpindyewu, tuvwa bapele baa dikema, bapele baa ku bapele bònsò. Nenku katuvwa nanshà ne dididiishi mu kiine kazubu kakese aku to. Kavwa ne kantu bu kaaciibi kakese kaa mabaya kavwabo bunzulula. Ndi ngeela mpatà bwa ne nwènu

aba nukaadiku bamone kaacintu kaa bu nanku awu. Kaaciibi kakese kaa mabaya kiikale kunzuluka pa mwaba wa dididiishi, nushaala bakàlamè kunzulula mundaamuunya kadi nukinjila bufuku. Katuvwaku mwa kuteemesha midilu ya nzembu anyi nansha kuteemesha piitoolu mu miine matuku awu to, tuvwa ne cinutu nubiiikila ne “mwèndù wa mafuta a ngombe” aci. Mpindyewu, ncyèna mumanye ní nutuku bamanye ne mwèndù wa mafuta a ngombe uvwa ncinyi to. Ee, ncinyi cinutu. . . Ne nwènù biine nukaadiku basùmbe. . . bateemeshe dinungu dya mucu wa pin? Bwa kwangata anu dinungu dya mucu wa pin kadi kuditeemesha ne kuditeeka pa mbwikidiji wa dikopo dya mabeele, didi diteema. Nenku ki. . . difwima mwìshì ndambu, kadi kabavwa ne nkwasà ne meesa ne tubadi to, byòbi biine, bwa ne nebinyanguke ne mwìshì. Pa nanku. . . kazubu kavwa kakwata mwìshì. Mwìshì uvwa ukoekaka anu bìmpè bwalu kuvwa musaka mwalabale kuvwawu mwa kukokiibwa. Nenku bivwa. . .

⁴⁴ Nenku baakandela mu—mu matuku 6 a ngondo mwinâyì, cidimu cya 1909. Mu bushuwa bwa bwalu, nudi bamanye’s, aci cidì cyèna ne ngiikale ne bidimu bipite pa makumi abidi ne bitaanu mpindyewu. Nenku ewu, dinda dyakandelabo adi, Màmù uvwa ulonda ne baakunzulula dididiishi adi. Mpindyewu, katuvwa nansha ne bangangabuka to, kuvwa muleleshi mukaji. Anu. . . Ne mwine muleleshi awu uvwa nkaaku mukaji. Nenku pàngààkalediibwà ne ntwadijilu wa kudila kwanyi, ki—ki Màmù pende kujingaye bwa kumona mwanende mwine awu. Ne—ne yèyè mwine pende ucivwa anu mwànà wetu wa mabeele pa ludimi ewu. Nenku mbenze anu bunzulula kaadididiishi kakese aku, anu pa kabundubundu menemene apu, bu pa dìbà itaanu nanku awu. Ki. . . Kuvwa kanyuunyi kakese kakole kakunze mu cyâdì kasòmbe ku luseke lwa kiitwitu kakese. Ne nwènù bônso nukaadi bamone fòtò waku mu—mu mukanda wanyi wa bwalu bulonda bwa nsòmbelu wanyi. Kanyuunyi kakese kakole kakunze mu cyâdì kavwa kasòmbe mwaba awu kiikale anu kimba ne mwaku mwônso.

⁴⁵ Mêmè ntu anu misangu yônso munange tunyuunyi tukunze mu cyâdì atu. Mpindyewu, nwènù nsongaalume yidi mu myaba yidi bisanji byumvwika, kanwashiku tunyuunyi twanyi atu to. Nudi numona’s, twòtò atu tudi—tudi—tudi. . . Ntanyuunyi twanyi mêmè. Nwènù nukaadiku buumvwe mwanu utu bantu beela wa kanyuunyi kakunze mu cyâdì, mwakapetaku cyâdì cikunze aci anyi? Nèngǎnjì kwimanaku ndambu kaaba aka. Mwakapetaku cyâdì cikunze aci. . . Kuvwa eku Mfumu wa bamfumu mwikale ùpunga ne lufu dituku kampanda ku Nkuruse, nenku Yèyè mwikale ukenga kakuyi muntu nansha umwe mufwanyine kulwa kudiYe to. Kavwa ne muntu nansha umwe wa kuMukwacishaku to. Kadi kuvwa kanyuunyi kakwabo kakese kafiikuluke kavwa kaswe bwa kujuula misonso ya ku

Nkuruse ayi, ki kwikalaku anu kenza kubuuka kuya ku Nkuruse aku kiikale kaswa kujoomona misonso ayi. Kavwa katambe bukese mu mushindu wa kakayi mwa kujuula misonso ayi to, ki kuvwijaku kaacyâdî aku kakunze kunzuu ne mashi. Nunku kubangila anu apu ki kaacyâdî aku kushaalaku kakunze's. Kanûkâshîku to, nwênù nsongaalume. Nwakalekelaayi.

⁴⁶ Kavwa kasòmbe ku luseke lwa dididiishi aku, kiikale kadila mùtù tunyuunyi twa cyâdî cikunze twimba amu. Ki—ki Papa kusakaye kaadididiishi aku paanyima. Nunku mbenze anu basaka kaaciibi kâvwâ kiikale kaadididiishi aku paanyima, Bukênkè bunudi numona mu fôtô bwabwa e kubwelabu bwenda bunyunguluka mu dididiishi amu, mudi mààmù ulonda, kulwa kulembelelabu kuulu kwa kalaalu. Kaaku kadi ki kupangaye cya dyamba's.

⁴⁷ Mpindyewu, tudi...katuvwa famiye wa batendeleedi to. Beena wetu famiye mbeena Katolike. Mêmè ndi Irlandais ku nseke yònsò yibidi. Tààtù yêyè udi Irlandais lukama pa lukama, Branham. Mààmù udi Harvey; bidi anu ne, tatwëndè wakasela mukaji wa ba-Indiens baa Cherokee, ki aci kukosa kaamudibu kakese kaa mashi a ba-Irlandais aku. Tààtù ne Mààmù bubidi bwabo kabavwa baya mu ekeleeziya to, nunku baakaselangana pambelu paa ekeleeziya ne kabavwaku bôbò ne ntendeleelu nansha wa kânà ewu to. Ne mwine mundekeelu mu mikuna mwamwa kamuvwa nansha ekeleeziya wa Katolike mwine ewu to. Pa nanku baakalwa ne bantu baa kumpala baakalwa kusòmbela muneemu emu, ba-Branhams babidi balwe, ne ku bôbò abu nkudi kulopokele lukongo lujima lwa ba-Branhams elu; ki ndelanganyi ya famiye awu nyôyi ayi.

⁴⁸ Nunku pa dîbâ adi yêyè kuunzulula...Mbenze anu bunzulula dididiishi edi ne Bukênkè ebu bwimana muntwamu, baakapanga ne cya dyenza's. Papa uvwa musùmbe (mudi Maman mwambe) cinsalabeeta cyende cipyacipya bwa bwine bwalu ebu. Ûkaavwa kacya wimana ne...maboko mu cilàmbâ cya pa cyâdî cya cinsalabeeta cya kale aci, mùvwâ bantu baa mu diitu ne bakosolodi baa mici benza mu miine matuku awu. Ki cyôci aci kubenza bwôwâ.

⁴⁹ Ee, paanyima paa mêmè mukumbaje pàmwâpa matuku dikumi, anyi cintu bu nanku, kuyabo naanyi ku ekeleeziya kampanda wa ba-Baptistes uvwabo babiikila ne "Bukalenge bwa ma-Opossums," ekeleeziya wa ba-Baptistes wa Bukalenge bwa ma-Opossums. Ki dînâ paadi dijima ndyôdî adi. Kuvwa muyiishi mwendakanyi mukulakaji, muyiishi mukulakaji wa ba-Baptistes baa cyena kale uvwa upicila muntwamu musangu bu umwepele nanku awu mu ngondo yibidi yònsò. Mu...Bantu bavwa badisangisha benza kaadisangisha kakese, bavwa bimba ndambu wa misambu, kadi bavwa bapeta diyiisha misangu ne misangu dîbâ dya dipicilamu dya yêyè mwendakanyi wa pa kabalu ewu. Bavwa bamufuta ku cidimu cyònsò mufuku wa

maoji ne ndambu wa bintu bya mushindu awu, nudi bamanye's, bivwa bantu badima bwa kumupa. Nenukuyiishi mukulakaji ewu uvwa mulwe, ki mwaba awu yêyè kunsambidila mêmè bu kânà katekete kaa balume. Ki lwanyi paanyi lwendu lwa nzànzànzà lwa kuya mu ekeleeziya ndwôlò alu.

⁵⁰ Bu mu cidimu cya . . .kupita ndambu bidimu bibidi nanku awu, cikeena-kumona cya kumpala kwenzekaci.

⁵¹ Ee, bakaavwa bambilangane lwà mu mikuna mwônsò amu ne Bukênkè ebu bwakabwela. Nenukubavwa bateeta bwa kucyumvwa ne ncinyi ciine aci. Bamwe baa kudibo bavwa bamba ne civwa ne cya kwikala nsèsà ya dîbà mikatwe mu lumwenu mu nzubu amu. Kadi paamu kamuvwaku lumwenu nansha lumwe to. Ne dîbà diine kadivwa dyanji kupatuka to, pacivwa anu pacyacya paa menemene, pa dîbà itaanu wa dinda. Nenukushiiishe, kaa, ki bôbò kuBulekela mene anu nanku awu. Nenukupankaavwà bu . . .ngeela meeji bidimu bu bisatu nanku awu . . .

⁵² Mpindyewu, bikengela ngiikale ne meeji matooke. Kudi bintu mwaba ewu bîndi nciyi muswe kwamba to, nenukundi njinga kupeta mushindu wa kubyepuka bwa nciikadi mwa kubyamba to. Kadi paabi, bwa kwamba bulelela, bikengela anu kwamba bulelela nansha bukatangile wêwè mwine anyi butangile famiye wenu. Kwikala ne meeji matooke pa bwalu abu, nenukupa dîbà adi bitu misangu yônsò anu bya mwomumwe.

⁵³ Bwa wanyi tààtù yêyè bivwa bwalu bukole bwa kwikalaye mutendeleedi. Yêyè uvwa nsongaalume wetu wa menemene wa ku mikuna uvwa unwa maala ku musangu ne ku musangu, dîbà dyônsò. Nenukukwabwelakana mu cilumbu kampanda mu mvita, muvwa bantu babidi anyi basatu bambe kufwa pavwabo balwangana apu, beelangana mazaji, batwangana twele, muvwa mu fête wa mushindu kampanda lwà mu mikuna mwamwa. Nenukupa Papa uvwa umwe wa ku babundyanganyi mu miine mvita ayi, bwalu byakenzeka ne mulunda wende kampanda baakamutapa mputa, nenukuyêyè awu kukuma muntu kampanda nkwasu. Nenukuvwa . . .Muntu awu kupatulaye keele ne ûkaavwa anu ne acyompeke mulunda wa Papa awu keele aku bu mukaavwaye mumubàmbidikila panshi, bwa kumucyompekaku mu myoyi, kadi ki Papa pende kumubwelelaye. Yivwa ne cya kwikala mvita ya kàmpudimàta ya yenza ne bwôwà, bwalu bôbò, ku mwine ntanta uvwabo basanganyiibwa awu lwà mu Burkesville mwamwa, ntanta wa kilomeeta yàbûngì, baakatuma munene wa bampulushi, mubànde pa kabalu, bwa kwipatanganaye ne Papa.

⁵⁴ Nenukumuntu awu ukaavwa panshi ùpunga ne lufu. Mbifwanyine kwenzeka ne bamwe baa ku beena famiye wabo biikale munkaci mwa kuteeleja. Nènteelè dînà dyende, Will Yarbrough ki dyende. Pàmwàpa bavwa . . .Ngeela meeji bamwe

baa kudibo badi mu Californie, bânà bende baa balume. Kadi yêyè awu uvwa mpomba mufuunyinyanganyi, muntu munene wa bukole, wâkashipa mwanende mulela wa balume ne mulonda wa ku lupangu. Pa nanku yêyè—yêyè awu uvwa muntu wa bukole bwa kanzêkelè wa cikisu cibi be. Ki kwenzekaku mvita mikole ya twele pankaci pende ne Papa. Ki Tààtu kwamba kushipa muntu awu, ki kukengelabi bwa anyeeme umuke mu Kentucky ne asabuke musulu alwe too ne mu Indiana.

⁵⁵ Nenku ùvwa ne mwanaabo wa balume uvwa musòmbèle, mwine musangu awu, mu Louisville, Kentucky, mwikale cindonda cya mfumu wa midimu wa Wood Mosaic Saw Mills mu Kentucky, mu Louisville. Ki Papa kulwaye kupeta tùùtwéndè awu. Papa nguvwa mwânà mutekete ku bânà baa balume, mu bânà dikumi ne mwandamutekete. Nenku ki kulwaye kupeta tùùtwéndè awu, piine apu mpaakayaye kwenza pabwipi ne cidimu cijima. Kavwa ne mushindu wa yêyè kwalukila to, bwalu mbulamatadi uvwa wenda ukebangana nende. Nenku pashiishe patwavu kuumvwa luumu lwa lufumina kudiye mu mukanda mutufundila, mutwa byâlà mu dînà dya cyanaana, kadi ki cyakambilaye Mâàmù mushindu wa kwikalaye umvwa maluba a kuvwaye.

⁵⁶ Nenku ndi mvuluka dîngà dituku ne kasulu kaa mâyi (kazubu kakese aka) kavwa anu mumfundu menemene mwa nzubu. Ne—ne mu ciine cikondo aci paanyima paa...Kudi ngondo citeema...dikumi ne umwe ya dishiilangana pankaci paanyi mêmè ne mwakunyaanyi wa balume udi mundonde, ne yêyè ucivwa ukalaba. Nenku mvwa ne lusakalabwa lunene mu cyanza, nenku mwikale nteeta bwa kumuleeja mûmvwà ne bukole bwa kukupa lusakalabwa alu mu bitoci bya kale, muvwa kasulu aku kapatuke mu buloba kadi kwenza buloba bwa bitoci. Ki mêmè kuumvwa kanyuunyi, kiikale kimba kuulu ku mucu. Ki mêmè kutangila kuulu ku mucu aku kadi kanyuunyi aku kubuuka e kuyaku, nenku, nkenze anu kaya, Dîyi kwakula naanyi.

⁵⁷ Mpindyewu, ndi mumanye ne nwênù nudi nudyambidila ne mêmè ncivwa mufwanyine kwela meeji ne kuvuluka biine abi to. Kadi Mukalenge Nzambi Yêyè udi Mulumbulwishi wanyi, wa buloba ne mauulu ne wa byònsò bidimu, mmumanye ne ndi ngamba bulelela.

⁵⁸ Kanyuunyi aku, nkenze anu kabuuka kaya, Dîyi kuumukila mwaba uvwa kanyuunyi aku mu mucu amu, cyenze bu cipeepele cikwate mu kiitwitu, Dyamba ne: “Neusombele pabwipi ne cimenga cya New Albany.” Nenku ntu musòmbèle, kubangila anu mwine musangu wûmvwà ne bidimu bisatu awu too ne dîbà ditudi edi, mu ntanta wa kilomeeta itaanu ne New Albany, Indiana.

59 Mémè kubwela e kucyambila mààmù. Ee, yèyè kwela meeji ne mvwa anu ndoota cyanaana anyi cintu kampanda.

60 Paanyima twètù kumwangala kulwa mu Indiana paavu Tààtù kulwa kwenzela muntu mukwabo mudimu, Mukalenge Wathen, muntu mubanji kampanda. Yèyè ki mwena byengelu bya maala bya Wathen Distilleries. Ne yèyè nguvwa musangishe ne bisumbusumbu binene bya mfranga; mmwena miliyò ya ndola, ne ba-Colonels baa Louisville, ci—cisumbu cya ndundu wa baseball, ne bikwabo. Ki pashiishe twètù kusòmbela pabwìpì apu. Nenu Papa bu muvwaye mulanda, kadi nansha nanku kayi mwa kupanga kunwa maala to, ki yèyè—yèyè kuya ku dyenga dya whisky mu—mu cyengelu kampanda.

61 Nenu cyakampa lutatu lukole bu muvwabi ne mémè nguvwa mukulu ku bânà. Bivwa bikengela mémè kwikala ndwa kusuna màyì ne nya naawu ku cyengedi aku, bwa kwikala kutalaja mbungu ayi pavwabo benza whisky awu apu. Pashiishe kubangaye kuàpààna, ne pashiishe kupetaye byengedi abi bibidi anyi bisatu. Mpindyewu, aci ki citupa cîndi nciyi muswe kulonda to, kadi mbulelela.

62 Nenu ndi mvuluka dîngà dituku, mfumina ku diyeebe aku, ngenda mbànda mutangile kumbelu, ndila mwadi. Bwalu kumfundu kwa nzubu aku kuvwa dijiba, divwa. . . muvwabo ne ciibidilu cya kukosela mabwe a mààyì-màkasà. Bààbùngì baa kunudi mbavuluke cikondo ciwabo ne ciibidilu cya kukosa mabwe a mààyì-màkasà bàkaàtèèka mu musenga wa mabaya. Ee, mushindu awu nguvwa Mukalenge Wathen ulama mabwe a mààyì-màkasà mu musoko amu. Nenu Tààtù nguvwa mwe—mwendeshi wende wa mashinyi, mumwendeshidi wa mashinyi ende yèyè mwine. Nenu cikondo kulwaci. . . dijiba edi divwa dyùle ne mishipa ne pavwabo baya kakosa mabwe a mààyì-màkasà bwa kulwa naawu kuàtèèka mu musenga wa mabaya, pashiishe pavwa mabwe a mààyì-màkasà awu enguluka mu mvù wa luuya lukole pavwawu apweka, avwaku bu matooke ngeela meeji, matooke bikole bu mabwe a mààyì-màkasà a mu dijiba, nenu bavwa benza naawu mudimu, kabiyi bwa kuànwà to, kadi bwa kulama màyì miikale ne mashika, bààtèèka ku nyungulukilu wa mbekeci yabo ne mabeele, ne bikwabo.

63 Nenu dîngà dituku mvwa nsuna màyì kumfundu ku mpompi aku, uvwa mu ntanta wa mpangu bu yinaayi nanku awu. Mvwa ngenda ngeela mbila mikole bwa ni ewu yònsò wayumvwa awu wàyumvwa, bwalu mvwa mufume mu kalaasa kadi bânà baa balume bònsò bapatuke baye ku dijiba, bakalobe mishipa. Mémè paanyi mvwa munange anu kuloba. Nenu ki bóbò bònsò baye kaloba pa kuumusha mémè, nenu mémè nguvwa ne cya kusuna màyì a kuya naawu ku cyengedi aci. Mu bushuwa bwa bwalu, ekelekele, abi bivwa bikengela kushaala mutele ku mishiku's, bivwa bikàndika. Nenu mémè. . . Cívwa ndutatu lwa menemene. Nenu ndi mvuluka mùmvwà ndwa

kuntwaku ne mwânankàsà ùmvwà mutuute ku cikuuku, nenku mvwa mujingile cizubu cya ditala mwinshi mwa mwânankàsà awu bwa kalu kubwela lupwishi to. Ukaadiku peebe mwenze nanku awu anyi? Kupayika anu cikumbuji cya ditala mwinshi mwa mwânankàsà webe mushindu ewu kadi kukuswika mwonji. Cidi cishaala cilame mwânankàsà awu mutadika muulu mwenze bu mutù wà nkuvu, nudi bamanye's, mutadika muulu. Wêwè's uvwa mufwanyine kundonda kumpeta kwònsò kùmvwà nya, ne cikumbuji aci cya ditala mwinshi mwa mwânankàsà; mwaba wùmvwà mumutuucile ku cikuuku awu, nudi bamanye's. Ncivwaku ne bisabaata bya kuvwala to. Ne twètù biine katuvwaku tuvwala bisabaata to, misangu mikwabo too ne cyabibidi cimwe cya movù wa mashika. Twètù bavwale, mpatuvwa . . . bivwa anu bituvwa mwa kwangula's, bivwa muntu kampanda mufwanyine kutupa pende abi. Kadi bwa bilàmbà kaayi, mbivwa pende muntu kampanda mwa kutupa, anyi cisumbu cya benzedyanganyi baa maalu a luse.

⁶⁴ Ki mêmè kwimana mwinshi mwa mucu awu, nenku mvwa musòmbemù mwikale anu ngeela mbila mikole (civwa mmu ngondo wa citeema), bwalu mvwa muswe kuya kaloba, bivwa bikengela nsune bipanza bya màyi byàbùngì ne tumbekeci tukese twa màyi a byapanshi bya nsukaadi, twikale *mona* bule, pamwe ne litre yibidi, bwalu ncicivwa anu kànà kakese kaa bidimu bitwe ku mwandamutekete. Nenku mvwa ndwa kuàpòngolwela mu cipanza cinene ne pashiishe kwalukila kasuna tumbekeci tukwabo tubidi kadi kwalukila, kuàsuna ku mpompi aku. Ki màyi atuvwa naawu ngwòwò awu. Nenku bavwa ne cya kuya kenza mbungulu mujima wa whisky wa misela ya matala bufuku abu, bantu biine abu ne Papa, kumbelu aku.

⁶⁵ Nenku mvwa ndila mwadi, ki dyakamwe mêmè kuumvwa cintu kampanda cyenza mutooyi bu wa mvunda, cintu bu nunku ewu (mpindyewu, ndi ntekemena ne kî ndiyi dikole dipitepito), cyenza ne “Wuuuussssh, wuuuussssh,” mutooyi anu wa nanku awu. Ee, kuulu kuvwa kutalale bikole kakuyi mutooyi to, ki mêmè kukenzakana. Nenku bwa nwènù kumanya's, kamvunda kakese, ngeela meeji ne nutu nubiiikila twa nanku awu ne ntumvundamvunda? Mu movù awu wa cidimu wa mabeji apoopoka tùtu twàmbula mu budimi bwa blé, nudi bamanye's, mabeji ne bikwabo, mu movù wa mabeji apoopoka kuntwaku, mabeji akaavwa mabange kushintuluka diikala. Nenku mvwa nsanganyibwa mwinshi mwa mucu munene mutooke wa cilombalomba, ùvwa pabwìpì ne pankaci paa diyeebe ne nzu—nzu bu. Nenku ki mêmè kuumvwa mutooyi awu. Ki mêmè kukenzakana, kuvwa kutalale kakuyi mutooyi to anu mudiku mu nzu bu ewu emu. Kakuyi dibeji dinyunga ku lupeepele mwaba kampanda, anyi cinyi to. Ki mêmè kudyardidila ne: “Awu mutooyi udi ufumina penyi?” Ee, mêmè

kudyambidila ne: “Ûdi ne cya kwikala kule ne mwaba ewu.” Ncicivwa anu kânà. Ki mutooyi awu kwenza wenda ùbànda wenda ùbànda.

⁶⁶ Mêmè kwambula tumbekeci twanyi atu ne kwela kabidi lubila misangu yibidi kadi kwasa lwendu ngenda ndonda kajila aku, mvwa mwikishe. Kadi mvwa mfuma anu ku dyenza dya ndambu wa makàsà mwikale nguumukilapu, nguumukila mwinshi mwa matamba a mucu munene awu, nenku, kaa, ekelekele, ki kwenzabi mutooyi wa mvunda’s. Ki mêmè kukudimuka bwa kutangila, nenku kuulu aku lwà pankaci paa mucu awu pavwa mvunda mukwabo, mukwate mu mucu awu mwikale unyunguluka unyunguluka, unyungisha mabeji awu. Ee, mêmè ncyakeelaku meeji a cintu kampanda cya cikemesha pa bwalu abu to bwalu mu ciine cikondo aci cya cidimu, mu muvù wa mabeji apoopoka amu, mona’s, mvunda ya nanku yivwa anu yenza kulwa. Tukese...Tutu tuyibiikila ne “mvunda.” Nenku yôyì—nenku yôyì yitu yijuula lupwishi. Nutu nukaadi bayimonemone mushindu awu mu cipeela. Ncintu cimwecimwe aci. Ki mêmè kujooja, kadi kaciya cilekela to. Bu pa ciibidilu citu anu lupeepe lutuuta musangu umwe nanku awu bwa katanci, pashiishe lùya, kadi eci cikaavwa cishaale muntwamu tusunsa tubidi anyi tupite apu.

⁶⁷ Ee, mêmè kwasa kabidi lwendu ngenda ndonda kajila aku. Ki mêmè kukudimuka kabidi bwa kutapaku dîsù. Nenku paalu Cyôcì aci kwenza, Dîyi dya muntu dyumvwika ku maci anu mudi dyanyi edi emu, dyamba ne: “Kunu maala, kunu mfwanka, anyi kukooyishiku mubidi webe mu mushindu kana wònsò to. Nekwikale mudimu wa wêwê kwenza pawakola.” Mona’s, cyakamba kumpa bwôwà bwa mufwane kufwa! Nudi bafwanyineku kudicinkila muvwa kânà katekete mwa kudyumvwa amu. Mêmè kulekelela tumbekeci atu panshi, e kuya kumbelu ngenda nyeema ne mwanyi mwònsò, ngenda ngeela mbila dîyi dyamba kumpata.

⁶⁸ Nenku kuvwa nyoka ya ntòòkà mu citupa aci cya buloba, nyoka’s, miikale ne lulengu lwa dikema. Mâàmù kwelaye meeji ne, bu mûmvwà ngenda ngendela ku mwelelu wa lupangu pàmwăpa dikàsà dyanyi ndikadyate nyoka wa ntòòkà nenku ki yêyê kwasa lubilu bwa kulwa kusambakeena naanyi. Ki mêmè kumutupikila mu maboko, ngeela mbila mikole, mumwele kâpa ne mumuupukile. Ki yêyê kwamba ne: “Mbwalu kaayi, mbakusume kudi nyoka anyi?” Kunkenketaye pambidi pajima.

Mêmè ne: “To, Maman! Kudi muntu mu mucu wawa naka.”

⁶⁹ Ki yêyê ne: “Kaa, Billy, Billy! Ki binganyi abi’s?” Ki yêyê ne: “Wêwê ukaavwa mwimane kadi kulaala tulu anyi?”

⁷⁰ Mêmè ne: “Tohu’s, mâàmù! Kudi muntu mu mucu wawa naka, Yêyê ki wângambidi ne ncinu maala anyi mfwanka to.”

⁷¹ “Kunwa ma-whisky ne—ne bikwabo bintu.” Paabi’s mvwa nya kafila mâyi ku cyengedi cya maala a kapyà, pa diine dîbà adi menemene. Ki Yêyè awu kwamba ne: “Kunu maala anyi kukooyishiku mubidi webe mu mushindu kana wônsò to.” Mbwenà kwamba ne masandi, nudi bamanye’s, nenku mu bwana . . . mu bunsonga bwanyi ne bakaji. Nenku ku dyanyi dimanya, nciitu musangu wanyi nansha umwe mupeteku dipiila dya bwalu abu to. Mukalenge utu munkwacishe ku bintu abi, ne bu mûndi ntungunuka nenujandule bwalu abu. Ki mwaba awu ne: “Kunu maala anyi kunu mfwanka, anyi kukooyishiku mubidi webe to, bwalu nekwikale mudimu wa wêwê kwenza pawakola.”

⁷² Ee, mêmè kucyambila Maman, ki—ki yêyè kunseka anu cyanaana. Kadi mêmè mvwa anu ndila ne dipampakana dyonso. Yêyè kubiikidisha ngangabuka, ki ngangabuka ne: “Ee, cidiye naaci ndibinduluka cyanaana, kwajiki.” Ki mààmù kundaadikaye mu bulaalu. Ki mêmè, kubangila anu diine dituku adi too ne ku leelu, nciitu mupicileku kabidi ku mwine mucu awu to. Mvwa ngumvwa bwôwà. Nkaavwa mpwekela anu ku luseke lukwabo lwa lupangu, bwalu mvwa anu ndyambidila ne kuwva muntu kuulu kwa mucu aku ne Yêyè awu ki uwva wakula naanyi, Dîyi dinene dya panshi dyàkaakulà adi.

⁷³ Nenku pashiishe cintu bu cya ngondo mujima paanyima paa cyôci aci, mvwa nnaya mààbî ne baakunyi baanyi baa balume, pambelu mu bulà bwa kumpala kwa nzubu. Ki dyakamwe mêmè kuumvwa cintu cya pabwaci cilwe pambidi paanyi. Ki mêmè kwimanyika kadi kuya kasòmba ku luseke lwa mucu kampanda. Nenku tuvva anu ku mwelelu menemene wa Musulu wa Ohio. Ki mêmè kupwekesha mèsù kutangila lwà ku Jeffersonville, ki mêmè kumona cilamba cijuuuka cikosolola mwaba awu, pa musulu awu, ciya too ne dyamwamwa dya musulu. Ki mêmè kumona bantu dikumi ne basambombo (mêmè kubabala) bakuluka kuntwamu bafwa mu musulu awu. Mêmè kubwela mu nzubu lubilu kwambila mààmù, kadi yêyè kwela meeji ne mvwa mulaale tulu. Kadi baakalama bwalu abu munda, nenku paakapita bidimu makumi abidi ne bibidi kubangila pa dîbà adi cilamba cya Municipal Bridge cidiku mpindyewu eci (cîtù bààbûngî beenu basabukilapu panudi nusabukila mwaba awu aci) cyakakosolola musulu awu kaaba kamwekamwe aku, ne bantu dikumi ne basambombo kufwabo pavwabo biibaka cilamba aci bwa kucifikisha dyamwamwa dya musulu.

⁷⁴ Kacituku cyanji kupangila bwa kwikala cilelela cya menemene to. Anu bu munudi nuCimona mwaba ewu mu dibalaasa emu amu, Cîtu anu nanku dîbà dyônsò.

⁷⁵ Mpindyewu, bavva bôbò beela meeji ne mvwa anu mubinduluke cyanaana. Byôbî biine, mêmè ntu muntu mubinduluke, aci ncilelela. Kabidi, nwênù baswe kutangila bîmpè, bantu badi—badi batambe kwina mina ku maalù a nyuma batu anu babinduluke.

⁷⁶ Tangilaayi beedi baa tusala ne baprofeta. Tangilaayi William Cowper udi mufunde musambu udi mwende luumu awu wa ne: “Kudi mpokolo mûle ne Mashî, makoka mu mijilu ya Emanuwele.” Nukaadiku . . . Nutu bamanye musambu awu. Mwawa mwimane ku lukita lwende kî nkwanji kwenza ntanta mule to. Mwaneetu Julius, ngeela meeji, ncyèna mumanye to, to . . . eyo, ncyà bushuwa, ùvwa neetu kwine ku lukita lwende aku. Nenu—nenu kuntwaku, paanyima paa yèyè mumane kufunda musambu awu, disonsodiibwa dimuumuka nunku, kubangaye ukaadi wenda ukeba mu—musulu wa kudyelaye bwa adishebeye. Nwamonu’s, Nyuma ngukaavwa mumuumuke awu. Nenu bantu bu mudi beedi baa tusala ne bafundi ne . . . anyi kî . . . ndi nswa kwamba baprofeta.

⁷⁷ Tangilaayi Eliya, paakiimanaye pa mukuna ne kubiikidishaye mudilu mu dyulu ne kubiikidishaye mvula mu dyulu. Pashiishe paalu Nyuma kuumuka, s’wakanyeema ku dimukanyina dya muntu mukaji. Ki Nzambi kumusangana ùkaadi mukikokele mu nyongolo kampanda, paanyima paa matuku makumi anaayi.

⁷⁸ Tangilaayi Yona, ne disonsodiibwa dikumbane pavwa Nzambi mumulaabe bwa kuyiishaye mu Niiniwa mwamwa, mu mushindu wa ne—wa ne cimenga cya bunene bwa St. Louis ewu baakanyingalala bavwale mifuku ya nsaka. Kadi pashiishe paalu Nyuma kuumuka, cyàkamwenzekelà ncinyi? Tukaadi tumusangana ku lusongo lwa mukuna pàkaavwà Nyuma mumane kuumuka apu, ulomba Nzambi bwa amushebeye. Nenu, nudi numona’s, ndisonsodiibwa adi. Nenu padi maaluu aa enzeka, bidi—bidi bikwenza cintu kampanda.

⁷⁹ Pashiishe ndi mvuluka pàngàabangî kukola. Mémè kulwa nsongaalume. (Nèndwijakajè bwa mmone mwa kucijikija mu katanci kakese kadi kalonda aka.) Pàngààlu nsongaalume mvwa ne mmwenenu anu mùtù nsongaalume yònsò eyi. Mwawa . . . nya mu kalaasa, mpeta bansongaakaji abu. Nudi bamanye, mémè mvwa ne kudiciina kwa dikema, nudi bamanye’s. Ki ndekeelu wa byònsò mémè—mémè kupeta mulunda mukaji. Nenu anu mùdî bânà baa balume bònsò baa batekete aba, baa bidimu bitwe ku dikumi ne bitaanu aba, ngeela meeji. Nenu—nenu ewu, kaa, ùvwa mulenga be. Ekelekele, ùvwa ne mèsù bu a nyuunyi wa nkuci, ne ménù bu masàngà, ne nshingu bu wa ntuubà, ne ùvwa yèyè—yèyè mwine mulenga be.

⁸⁰ Kadi kansongaalume kakwabo, yèyè . . . tuvwa balunda, ki kwangataye kashinyi kaa kale kaa tatwèndè kaa Ford modèle T, nenu twètù kupunga dîyi bwa kupatuka ne nsongaakaji yetu ayi. Nenu tuvwa ne cya kupatuka naabo, mu kashinyi aku. Tuvwa ne mfranga mikumbane bwa kusumba litres mwandamukulu ya kasoloonyi. Bivwa bikengela twètù kwambulula lukata lwa nyima lwa kashinyi aku bwa kukatemesha ne manuvele. Ncyèna mumanye ní nutukù

bavuluke ciine aci anyi kanwena bavuluke, bwa nwênù kumanya's, kukatemesha ne manuvele. Kadi bivwa—bivwa byenda anu bilenga bwetu bônso.

⁸¹ Nenku mêmè mvwa ne ndambu wa bicyele bya meeyà ataanu mu mpaaya, ki twêtù kwimana pa kaaba kakwabo kakese bwa kupetaku. . . mvwa mushindu wa kupetaku dyâmpà dijima dyela munyiinyi wa ngulube ku cicyele cimwepele cya meeyà ataanu. Mushindu awu, kaa, mêmè's mvwa mubanji, mvwa mwa kuàsùmba anaayi majima a Kabamba! Nwamonu anyi? Nenku paanyima paa twêtù bamane kudya màmpà etu meela mnyiinyi awu ne banwe Coca, mêmè kuya kapingaja milangi. Kadi cyavu kunkemesha ncyà ne, ndi mwenze anu mpatuka, (bakaji bakaavwa babange kujimija ngàsà mu ciine cikondo aci, anyi kujimija bukaji) nkuci wanyi mukese mwine awu uvwa munkaci mwa kunwa mucu wa mfwanka's.

⁸² Ee, mêmè kwônso eku ntu misangu yônso ne wanyi mmwenenu pa bidi bitangila mukaji udi mufwanyine kunwa mfwanka, ne ncitukù mushintulule aci to nansha kakese kuumukila anu ku ciine cikondo aci. Ncyà bushuwa's. Ki cintu cidi citambe kwikala cya ciipanshi cidiyeku mwa kwenza. Ki bushuwa bwa menemene mbwòbù abu. Ki mêmè—mêmè kudyambidila ne mvwa. . . Mpindyewu, cyapu cya mfwanka ncifwanyine kulumbatangana naanyi bwa bwalu ebu, kadi, nyawu nnwambila, cidi anu ndiyelè dya dyabulu. Ki mushipyanganyi ne munyangakaji wa mutambe bunene udikù ditunga edi dipete nyêyè awu. Ndi mufwanyine kwitabaku bwa mwanaanyi wa balume kwikalaye mukwaciki wa maala pamutu paa kwikalaye munu wa mfwanka. Ki bulelela mbwòbù abu. Ndi mufwanyine kwitabaku bwa mukajaanyi ikale mulaale panshi, mukwacike maala, pamutu paa mêmè kumumona ne mucu wa mfwanka. Mushindu awu ki udi. . .

⁸³ Mpindyewu, Nyuma wa Nzambi udi naanyi ewu, piikalabi ne ki Yêyè awu Nyuma wa Nzambi (mûdi mufwanyine kwela lukonko lwa mpatà's), wêwè munù wa mfwanka newikale ne dyakalenga dikese menemene pawafika kwaka, bwalu aci cidi anu. . . misangu yônso. Nutu nucimona pa cibumba cya ku cyambilu apa, mudiYe uciipiisha. Ncintu cibi be. Nudisake kule naaci. Nwênù bainàbànza, pawikala ukaaadi mupiile mu bwalu abu, bu wêwè mwa kuswa, mu Dîna dya Kilisto, uçyèpùkè! Cidi cinyangakaja bukole bwebe bwa mubidi. Necikushipe. Neci- . . . Nka—nkansere ku bûngi bwaku.

⁸⁴ Bangangabuka's batu bateeta bwa kunudimwija. Kadi pashiishe mushindu mwine udibo mwa kunùsùmbisha biine bintakanyi abi's we! Bu wêwè mwa kuya ku cisumbishidi cya manga wamba ne: "Sùmbaayi. . . Ndi njinga kusùmbakù kansere kaa mushinga wa meeyà makumi ataanu." Mona's, s'mbafwanyine kulwa kubeela mu buloko. Kadi paudi usùmba mfwanka wa mushinga wa meeyà makumi ataanu, s'cidi anu

ncintu cimwecimwe aci cyùdi usùmba. Ki mudi bangangabuka bamba. Kaa, edi ditunga didi dizùkilà mfranga edi. Mbibi be. Ncishipyanganyi. Bikaadi bijaadikiibwe.

⁸⁵ Ee, pângààkamònà kànà kaa bakaji bulengaku aku kiikale kadifyela, ne mucu wa mfwanka awu mu cyanza, aci's cyakamba kunshipa, bwalu mvwa cya bushuwa ndyambidila ne mvwa mumunange. Ki mêmè kudyambidila ne: "Ee. . ."

⁸⁶ Mpindyewu, batu bangiinyike ne ndi "mukinyi wa bânà bakaji," nutu bamanye aci, bwalu ntu misangu yanyi yònsò anu ndwishangana ne bakaji mu mushindu kampanda, kadi ncitu ndwishangana ne nwênù Bânà beetu baa bakaji to. Cîndi mêmè ndwishangana naaci cidì anu mushindu udi bakaji baa cyena leelu aba benza maalu awu. Ncya bushuwa. Bivwa bikengela kutwabo bakaji bîmpè nyama ku mikolo.

⁸⁷ Kadi ndi mwa kuvuluka muvwa cyengedi cya maala cya tààtù citambula kuntwaku, bivwa bikengela mêmè kwikala nya kuntwaku ne mâyi ne bikwabo, mmona muvwa nsongaakaji kayiyi nanshà ne bidimu dikumi ne mwandamutekete, dikumi ne mwandamukulu to, biikale kuntwaku ne balume baa bukole bûnkaadi mêmè mpindyewu ebu, bakwacike maala. Nenku bivwa bikengela kwenzabo bwa ku mèsù kubatenduke pa kubapa café kafiike, bwa kwalukilabo ku mbanza yabo bwa kwipikilabo baabayaabo byakudya bya diloolo. Kaa, cintu cya mushindu awu, mvwa ngamba ne: "Ndi. . ." Dyanyi dîyi dya kadyuwu cikondo aci divwa ne: "Kî mbakumbanyine dizaji dîmpè disukula bwa kubashebeya naadi to." Ncya bushuwa. Ne mêmè mwine mvwa nkina bânà bakaji. Ncya bushuwa. Ne bikengela ntabaleele kantù kònsò mpindyewu, bwa kubenga kwikala anu ndyambidila cintu cyôci cimwecimwe aci.

⁸⁸ Pa nanku, kadi mpindyewu, mukaji mwîmpè ndisàngà dya mushinga mukole ku cifulu cya butumbi cya mulume. Bivwa bikengela bamupe luumu. Yèyè. . . Maamù wanyi mêmè's mmukaji, nansha mukajaanyi pende, kabidi mbalenga be. Kabidi's ndi ne binunu bya bânà beetu baa bakaji beena Kilisto bândi mêmè ewu nneemeka bikole. Kadi bu bôbò—bôbò mwa kuneemekaku cidì Nzambi mubénzè aci, buumaamu ne buumukalenge—mukaji bwa bushuwa ebu, abi's mbîmpè. Yèyè udi cimwe cya ku bintu bitambe bwîmpè bivwa Nzambi mwa kupeesha mulume, s'mmukaji wa nzubu. Pa kuumusha lupandu, mukaji wa nzubu's ki cintu cidì citambe bwîmpè piikalaye mukaji wa nzubu mwîmpè. Kadi yèyè kayi mukaji mwîmpè to, Solomo wakamba ne: "Mukaji mwîmpè ndisàngà dya mushinga mukole ku cifulu cya butumbi cya mulume, kadi wa—wa bilumbu anyi udi kayi mwîmpè awu mmâyi mu mashi ende." Nenku aci ncya bushuwa, ki cintu cidì citambe bubi cidì cifwanyine kwenzeka ncyôci aci. Pa nanku mukaji mwîmpè. . . Wèwè ne mukaji mwîmpè wa nzubu, mwaneetu wa balume, s'bivwa bikengela wèwè kwikala umuneemeka mu mushindu

mutambidile. Ncya bushuwa, bivwa bikengela wêwè kwenza nanku. Mukaji wa cya bushuwa! Nenku, nwênù bâna, panwikala ne maamù wa cya bushuwa udi ushaala kumbelu ne uditacisha bwa kunukuba, ulama bilâmbà byenu bisukula, unutama mu tulaasa, unulongesha maalù a Yesu, bivwa bikengela nwênù kuneemeka maamù mukulumpe wa kalolo awu ne byônsò bidi munda mwenu. Bivwa bikengela nwênù kuneemeka mukaji awu, eyowa's, mukalenge, bwalu mmaamù wa cya bushuwa.

⁸⁹ Batu baakula bamba bwa dipanga kulonga didi ku mikuna ya mu Kentucky. Nudi nucimona muneemu mu bintu bya lukutukutu bifwikakaja ebi. Bamwe baa ku baamaamù bakulumpè baa kuntwaku abu's mbafwanyine kulwa muneemu mu Hollywood emu kadi kunulongesha nwênù baamaamù baa cyena leelu aba mushindu wa dikolesha bâna beenu balela. Mwanende yêyè awu alukile anu kumbelu bufuku kampanda ne nsuki misaluke yônsò, ne mishiku... bifinunuka, (nutu nubiiikila biine abi ne mbinganyi apa?) bintakanyi bya bilaabu bidibo badilaaba kwîsù abi, ne nkanzu mwikale yônsò ne mifudu lwà ku luseke eku, mupatuke kacya waya bufuku bujima, mukwacike maala, mwaneetu, yêyè's mmufwanyine kukosa dimwe dya ku matamba a ku lusongo lwa mucu wa hickory nenku kî mmufwanyine kupatukaku kabidi to. Nyawu nnwambila's, mmufwanyine... Nenku bu ne nuvwaku anu ne ndambu cyanaana wa byôbî abi bipicidile apu, nunku's nuvwu mwa kupeta Hollywood mutambe bwîmpè mu nyungulukilu emu, ne ditunga ditambe bwîmpè. S'ncya bushuwa. Mbulelela. "Wâteetaku kwikalà wa cyena leelu's," adi—adi's ndimwe dya ku màyelè a dyabulu.

⁹⁰ Mpindyewu, kâna kaa bakaji aku, pângakâtàngidi, mwoyi wanyi kadi kubangawu anu kumata mashi. Ki mêmè kudyambidila ne: "Kakwacikwetwee."

Ki yêyè kwamba ne: "Kaa, udi ukeba mucu wa mfwanka anyi, Billy?"

Mêmè ne: "Bwâlà's, maawu wanyi." Mêmè ne: "Mêmè ncitu nnwa mfwanka to."

⁹¹ Yêyè ne: "Mpindyewu, wambi ne kutu uja maja." Bavwa bakeba kuya ku dija dya maja kadi mêmè nciyi muswe to. Nenku bavwa bamba ne kuvwa maja lwà kwôkù aku, mwaba uvwabo babiikila ne Sycamore Gardens awu.

Ki mêmè ne: "To, mêmè ncitu nja maja to."

⁹² Yêyè ne: "Mpindyewu, nyawu ne kutu uja maja, kutu unwa mfwanka, kutu unwa maala. Utu wêwè umusha lwebe luteetuku bishi?"

⁹³ Mêmè ne: "Ee, mêmè ntu muswe kuloba ne ntu muswe kutwa buluwà." Abi kabivwa bimusankishaku yêyè to.

Ki yêyè ne: "Angata mucu wa mfwanka ewu."

Ki mêmè ne: “Bwàlà’s, maawu wanyi, twasakidila. Ncitu nnwa mfwanka to.”

⁹⁴ Nenku mvwa mwimanyine pa ditama dya mashinyi apu. Kuvwa cidyacilu pa tushinyi twa kale twa Ford atu, panwikala bavuluke, nenku mvwa mwimanyine pa ditama dya mashinyi apu, bu mutuvwa basòmbèle mu nkwaswa wa paanyima, yèyè ne mêmè. Ki yèyè kwamba ne: “Muwāmbì ne kwēna muswe kunwa mucu wa mfwanka?” Yèyè ne: “Nenku twētù bānà baa bakaji ne dikima bakupite wēwēs.”

Ki mêmè ne: “Bwàlà’s, maawu wanyi, ncyēna ngeela meeji ne ndi muswe kucyenza to.”

⁹⁵ Yèyè ne: “Mona’s, cilùmaacikàjì naanyi we!” Ekelekele! Paanyi’s mvwa muswe kwikala Bill munene wa mubi awu, pa nanku ncyā bushuwa ne mêmè—mêmè ncivwa muswe bya bu cilùmaacikàjì abi to. Nwamonu’s, mêmè mvwa muswe kwikala mwedi wa makofi wa tuyaayi tukamone, ki wanyi mmwenenu nyawu ùmvwà nende pa bivwa bitangila nsòmbelu. Pa nanku mêmè kwamba . . . “Cilùmaacikàjì! Cilùmaacikàjì!”

⁹⁶ Ncivwaku mwa kutwala aci to, ki mêmè kwamba ne: “Mpeeshe mfwanka awu!” Ne cyanza cyolola, mêmè kwamba ne: “Nēm̄m̄leejè ne ndi cilùmaacikàjì anyi ncyēna cilùmaacikàjì.” Mêmè kupatula mucu wa mfwanka awu kadi kubanga kutapisha kaci kaa alameeta. Mpindyewu, ndi mumanye ne nudi . . . Mpindyewu, ncyēna mwambule bujitu bwa binudi nwènù nwela meeji abi to, mêmè ndi mwambule bujitu anu bwa kwamba kwa bulelela. Pānkaavwà ne ntapishe kaci kaa alameeta aku, mwangacilemu anu dipangadika dya kunwa mucu wa mfwanka awu anu bu mündi mupangadike bwa kwambula Bible ewu emu, nwamonu’s, mêmè kuumvwa cintu cyenza ne: “Wuuuusssh!” Mêmè kuteeta cyakabidi, nciyi mwa kuwufikishaku ku mishiku to. Ki nkutula mwadi mwaba awu, kwimansha cintakanyi aci panshi. Kuditwabo mu dinseka’s. Ki mêmè kwalukila mwetu lwà makàsà, ngenda mpicila mu budimi, kadi kusòmba mwaba awu, ndila mwadi. Nenku—nenku civwa nsòmbelu wa bwalu bukole.

⁹⁷ Ndi mvuluka dituku kampana divwa Papa upweka mutangile ku musulu ne bānà baa balume. Mwaneetu wa balume ne mêmè, bivwa bikengela twangate bwātù bwa twētù kwikala tubānda tupweka ne musulu, twenda tukebangana ne milangi ya kwikala kwelamu maala a whisky. Tuvwa tupeta cicyele cimwe cya meeyà ataanu bwa milangi dikumi ne yibidi, patuwva tuyangula ku mwelelu wa musulu apu. Nenku Papa uvwa naanyi, ne ùvwa ne umwe wa ku milangi mikese ya mibeetelele ayi . . . Ngeela meeji ne yivwa mmilangi yivwa yibwela bu cyabinaayi cimwe cya litre. Nenku kuvwa mucu muupuke ne lupeepele, nenku Tààtù . . . Nenku muntu ewu uvwa nende, Mukalenge Dornbush. Mêmè nguvwa ne bwende . . . Ùvwa ne bwātù bulenga bwa dikema, nenku mvwa nkeba kumulengelelela bwalu mvwa

muswe kwenza mudimu ne bwâtù abu. Buvwa ne ciludiki cîmpè kadi bwanyi kabuvwa nansha ne ciludiki ciine to. Tuvwa anu ne mabaya a kale atuvwa twita naawu. Nenku bu yêyè mwa kundekela ngenza mudimu ne bwâtù abu. . . Pa nanku, yêyè nguvwa mwenze ma-soudures ne mwenzele Papa byengedi. Pa nanku yêyè. . . Bôbò kusòmba pankaci paa mucu awu, nenku Papa kwela cyanza mu mpaaya wende wa paanyima e kupatulaye kalangi kakese kabeetelele kaa whisky, kumupeteshaye ne yêyè kubikula twalà, kukaalujilaye Papa ne yêyè pende kubikula twalà, ki kukashikikaye panshi paa kaamutoloku kakese kavwa kapatuke ku luseke lwa mucu awu. Ki Mukalenge Dornbush kukambula, kwamba ne: “Kwata peebe, Billy.”

Mémè ne: “Twasakidila, mémè nciitu nnwa maala to.”

⁹⁸ Yêyè ne: “Branham wetu ewu wa bushuwa, kayi unwa maala?” Yònsò wa kudibo wakafwa ne bikumbà ku makàsà, pamwe ne bònsò. Ki kwambaye ne: “Branham wetu wa bushuwa ewu, kayi unwa maala?”

Mémè ne: “To, mukalenge.”

“To,” ki Papa awu ne, “mémè’s ndi mukoleshe cìlùmaacikàjì.”

⁹⁹ Papa wanyi mémè umbiikila mémè cìlùmaacikàjì! Mémè ne: “Mpeteshaaku mulangi awu!” Ki mémè kukangula cijiku civwa ku mushiku wa mulangi aci, mupangadikilemu bwa kuànwà, kadi pânkaavwà anu ne ngatonkwele mukana anyi: “Wuuuusssh!” Mémè kupingaja mulangi kadi kuvukuta lubilu ne mwanyi mwònsò mwikale mpwekela mu budimi, ngenda ndila mwadi. Cintu kampanda kacivwa ciswe kundekela ngenza aci to. Nwamonu anyi? Ncyèna mufwanyine kwamba ne mvwa mwîmpè wa bishi to (nkaavwa anu mumane kwangacilamu dipangadika dya kuànwà), kadi n’Nzambi, ngàsà, ngàsà udi ukemesha nguvwa umpangisha bwa kwenza bintu abi. Mémè mvwa muswe kubyenza, mémè mwine, kadi Yêyè nguvwa kayi muswe kundekela mbyenza to.

¹⁰⁰ Paanyima ki mémè kulwa kupeta mwânà wa bakaji pânkaavwà ne bidimu bitwe ku makumi abidi ne bibidi, ùvwa mulenga be. Ùvwa mmwânà wa bakaji uvwa uya mu ekeleeziya, wa ba-Luthériens baa cyena-Allemagne. Dyende uvwa Brumbach, B-r-u-m-b-a-c-h, dyumukila ku dîná dya Brumbaugh. Kabidi ùvwa mwânà wa bakaji mwîmpè maalú. Kavwa unwa nî mmaala nî mfwanka bwala, anyi—anyi mene kavwa uja maja anyi nî ncinyi to, mwânà wa bakaji mwîmpè maalú. Mémè kuseeselangana nende ndambu wa cikondo, ne mvwa mwa. . . Cikondo aci, ne bidimu bitwe ku makumi abidi ne bibidi, mvwa mupete mfranga mikumbane mu mushindu wa nsumba ne kashinyi kaa kale kaa Ford, ki mémè. . . tuvwa tupatuka pamwe mutuvwa tupunga dîyi. Nenku, mu cikondo aci,

kakuvwa ekeleeziya wa ba-Luthériens pabwîpi to, bôbò mbavwa bamwangale buumuke mu Howard Park baye mwamwa.

¹⁰¹ Ne pa nanku bavwa . . .mwambi kampana, mwine wânkandjila mu bwambi mu église Baptiste Missionnaire awu, Docteur Roy Davis. Mwaneetu wa bakaji Upshaw, mwine wâkatuma Mwaneetu Upshaw kûndi, anyi wâkayiiikila nende bwa bwalu bwanyi awu, Docteur Roy Davis. Nenukuyêyê uvwa uyiisha, ki kupetaye Première église Baptiste, anyi kûdi—kûdi . . .Ncyêna ngeela meeji ne civwa Première église Baptiste to, anyi, civwa m’Mission- . . .bamubiikila église Baptiste Missionnaire mu Jeffersonville. Nenukuyêyê nguwva uyiisha mwaba awu mu ciine cikondo aci, nenukuyêyê uvwa mwa kuya mu ekeleeziya mu diloolo, nenukuyêyê uvwa mwa kwalukila. Kadi ncyakashaalaku mudishiye mwena ekeleeziya awu kacya to, kadi mvwa anu munange kuyamu nende. Bu muvubi ne civwà ne bwalu mu meeji aanyi civwa mbwa “kuseeselangana nende,” bikengela ngiikale ne meeji matooke’s.

¹⁰² Nenukuyêyê uvwa mu diseeselangana dyetu nende amu, dîngà dituku mêmè . . .Yêyê uvwa wa mu famiye wa bantu baa maalu mîmpè. Ki mêmè kubanga kudyambidila ne: “Udi mumanye’s, udi mumanye’s, kabyena bikengela mêmè kwikala njimijila nsongaakaji wawa dîbà dyende to. Abi kî—abi kî mbîmpè to, bwalu yêyê mmwânà wa bakaji mwîmpè maalu, mêmè paanyi mulanda ne—ne mêmè . . .” Bukole bwa mubidi bwa wanyi papa bukaavwà bunyangukangane bwònsò bwabwa, ne mêmè—mêmè mwine . . .Kakuvwa mushindu wa mêmè kupetela mwânà wa bakaji bu yêyê awu nsòmbelu mulenga to, yêyê ukàavwà mwibidile kwikala mu nzubu mulenga wawa ne tapis myela panshi.

¹⁰³ Ndi mvulukaku tapis wa kumpala wûngààkamònàku, ncyakamanya ne civwa ncinyi to. Ngâkendela kumpenga kwende. Ngâkadyâmbidila ne ki cintu civwa citambe bwîmpè cînkaavwàku mumone kacya bandela. “Mmunyi mudibo bafwanyine kwadija cintu bu cyôci cyacya panshi?” Ki wanyi paayi tapis wa nzànzànzà wûngààkamònàku kacya. Úvwa—úvwa umwe wa . . .Ngeela meeji ne batu bamwinyike ne “tapis ya byâta.” Ndi mwa kwikala mucibiikile bibi. Mushindu kampana cya bu mudi “nkodi” anyi cintu kampana cidibo balukakaje, kadi kucyadija panshi. Cya diikala dilenga be dya mâyi a matamba ne dikunze, ne bilòngò binene bya rose bizola lwà munkaci amu, nudi bamanye’s. Civwa cintu cilenga kumona.

¹⁰⁴ Nenukuyêyê uvwa ndi mvuluka ne ngâ—ngâkangata dipangadika dya ne anyi mvwa mmwasa bwalu bwa dimusela, anyi mvwa ne cya kubilekela bwa kushiila muntu kampana mwîmpè amusele yêyê, muntu uvwa mufwanyine kwikala mwîmpè bwende yêyê, wa mufwanyine kumupetela nsòmbelu mulenga ne mufwanyine kwikala ne musangeelu kudiye. Mêmè mvwa anu mufwanyine kwikala ne musangeelu kudiye, kadi mêmè—mêmè—mêmè

nyawu mvwa mpeta meeyà anu makumi abidi cyanaana ku dîbà dimwe. Pa nanku ncivwa mufwanyine kumupetela nsòmbelu wa mwîmpè menemene to. Ki mêmè. . . Ne famiye mujima mwine uvwa ukengela bwa twètù kutacila awu, ne bukole bwa mubidi bwa Papa bùkaavwà bunyangukangane abu, bivwa bikengela mêmè kubatacila bônso abu, nenku mvwa nsanganyibwa mu kantu kaluka's.

¹⁰⁵ Ki mêmè kudyambidila ne: “Ee, cintu cimwepele cidi cinkengela kwenza nkumwambila ne ndi—ndi. . .yêyè. . .ne ncyà—ncyakwalukilaku to, bwalu mvwa mmwelela meeji àbúngi be bwa ncilu kumunyangila nsòmbelu ne kumulekela utatakana naanyi mêmè.” Ki mêmè kudyambidila ne: “Bu muntu mufwanyineku kumwangata ne kumusela, kumupetela lubanza lulenga's. Ne pàmwāpa bu mêmè mwa kupanga mushindu wa kumwangata, ndi mufwanyine—ndi mufwanyine kumanyaku ne yêyè udi mu disanka.”

¹⁰⁶ Ki mêmè kudyambidila ne: “Kadi paanyi mêmè—mêmè ncyêna—mêmè ncyêna mwa kumulekelaku to!” Nenku mêmè—mêmè kwikala mu mushindu wa bwalu bukole's. Ki kwenzabi ne ku dituku ne ku dituku ngeelanga anu meeji pa bwalu abu. Nenku mvwa mutambe kulaala mashi be bwa kumwasa bwalu bwa dimusela. Diloolo dyônso mvwa anu mwa kwangata dipangadika ne: “Ndi nya kamwasa bwalu.” Kadi, mêmè piine apu, he, ncinyi ciine aci, tuumunyiimunyi, anyi bintu kampanda byûdi upeta mu mutù. . .? Nwênù bânà beetu baa balume aba pàmwāpa nuvwaku peenu bapete dilabula dyôdi dimwedimwe adi mu maalu awu. Kadi cintu cya lukutukutu menemene cîmvwà ngumvwa, mumpala mvwa munteema mudilu's. Nci—ncivwa mumanye to. Ncivwaku mwa kumwasa bwalu to.

¹⁰⁷ Pa nanku nudi nudikonka ne ngâkafika mene ku diselangana bishi. Nudi bamanye ne ncinyi? Ngâkamufundila mukanda bwa kumwasa bwalu. Pa nanku yêyè. . .Mpindyewu, kabivwa bya ne “Mandemwazelle munanga” to, bivwa ndambu (nudi bamanye) biye ku bwalu bwa dinanga kutamba aci. Kacivwa anu dyu—dyumvwangana to, civwa. . .Mvwa—mvwa muwufunde, ne dyanyi dimanya dyônso.

¹⁰⁸ Kadi mvwa ndambu ne bwôwà bwa mamwëndè. Mamwëndè uvwa. . .uvwa mwenze bu udi ne maalu makole. Nenku, kadi tatwëndè uvwa mukulumpe mwena Hollande wa kale wa musangeelu, mukulumpe mwikale anu wa maalu mîmpè. Yêyè nguvwa mulongolodi wa kasumbu kaa beena mudimu, beena mudimu baa ku kawulu, pa njila wa njanja, mwikale upeta ndola mitwe ku nkama yitaanu ku ngondo mu biine bikondo abi. Kadi mêmè mpeta meeyà makumi abidi ku dîbà, bwa mêmè kusela mwanende. Hehee! Mvwa mumanye ne aci kacivwa mwa kukumbanaku to. Ne mamwëndè mwine pende uvwa mutambe kwikala. . .Mpindyewu, yêyè utu inâbânzà wa maalu mîmpè. Kadi u—uvwa mu mushindu kampanda umwe wa ku bakaji

baa milongo ya kuulu, nudi bamanye's, ne mwena mankenda a maye ne kwa naka, nudi bamanye's, nenku kavwaku ummona menemene bu ne mvwaku ne dikwacisha to. Mvwa mêmè anu mwânà wa balume wa mfwalakasa wa kale wa ku musoko wa kayi udyangana mukana to, nenku ùvwa yèyè wela meeji ne bivwa bikengela Hope kuseeselanganaye ne mwânà wa balume wa nsòmbelu mwikale ndambu mubànde, nenku mêmè—mêmè—mêmè ndi ngeela meeji ne ùvwa mubinge. Nenku ewu. . . Kadi mêmè—mêmè ncivwaku nkwèlela meeji ciine cikondo aci to.

¹⁰⁹ Pa nanku mêmè kudyambidila ne: “Ee, mpindyewu, ncyèna mumanye mushindu wa dibyenza to. Ncyèna—ncyèna mwa kwasa papa wende bwalu to, ne mêmè mwine ndi—ndi mutwishiibwe ne ncyakwasa mamwëndè to. Nenku bikengela mmwase yèyè kumpala.” Ki mêmè kufunda mukanda. Nenku mu dinda adi mu njila wa diya ku mudimu, mêmè kuwela mu kasheete kaa mikanda. Mikanda. . . Tuvwa tuya mu ekeleziya mu diisâtù diloolo, kadi aci civwa mmu dimwe mu dinda. Mvwa muteete dituku dijima dya dyalumingu adi bwa kumwasa ne mvwa njinga kubwela mu dibaka, kadi nciyiku mwa kupeta dikima dikumbane to.

¹¹⁰ Pa nanku mêmè kuwela mu kasheete kaa mikanda. Nenku ku mudimu dituku adi kwenzekabi ne ndyâmbidilè ne: “Amba tung mwavwa mamwëndè kulwa kutwa cyanza pa mukanda awu?” Ekelekele! Pa dîbà adi mêmè kuumvwa ne ngaabwelakanyi bu—bu yèyè anu mwa kuwutwa cyanza, bwalu kavwa yèyè ungelelaku mêmè meeji a bu muntu wa bushuwa to. Ee, kadi ki mêmè kufwa naayi aku's.

¹¹¹ Nenku mu diisâtù adi diloolo pângààkafikà, kaa, ekelekele, mêmè kudyambidila ne: “Nènye bishi kwine kuntu kwaka's? Mamwëndè yèyè anu mudidinge mutwe cyanza pa mukanda awu's yèyè neangenze cyesu, cibi ndi ntekemena ne mmuwupete.” Mêmè mvwa muwufundile “Hope.” Ki dîna dyende divwa ndyôdi adi, Hope. Pa nanku mvwa mwambe ne: “Bwa apa kaayi nêngùfundilè anu Hope.” Ki pa nanku awu. . . Nenku mêmè kudyambidila ne bidi anu mwa kwikala byenzeke ne kiikadi mutwepu cyanza to.

¹¹² Nenku mvwa ne dimanya dya ne kabivwa bikengela mêmè kwimanyina pambelu kadi kwela mpungi bwa kupatukaye to. Ekelekele! Ne mwânà wa balume yònsò udi kayi ne dikima dikumbane bwa kuya tamakatamaka too ne kumbelu ne kukookola ku ciibi bwa kukonka mwânà wa bakaji, kèna ukumbana kupatukaku nende to nansha bya munyi. Ncyà bushuwa menemene. Aci's ndikutakana. Aci's ndishaadila.

¹¹³ Ki mêmè kwimanyika kashinyi kaanyi kaa kale kaa Ford aku, nudi bamanye's, kaa bwalu mvwa mukàsukùle kashaale kengelela. Ki mêmè kuya tamakatamaka e kukookola ku ciibi. Luse's we, mamwëndè ki kulwa ku ciibi! Mêmè kupanga mwa

kukwata mupuuuya wa munda, mêmè kwamba ne: “We—we—wetwawu, Mandamu Brumbach!” Eyowa’s.

114 Yèyè ne: “Wetwawu, William.”

Ki mêmè awu mundamunda ne: “Kaa-kaa, ‘William’!”

Ki—ki yèyè ne: “Bwela’s?”

115 Mêmè ne: “Twasakidila.” Mêmè kubwela mu nzubu. Mêmè kwamba ne: “Hope ukaadi pabwîpî ne kwikala mudilongolole anyi?”

116 Nenku anu piine apu ki Hope ulwâlwa mu nzubu ewu wenda utupika, kânà kaa bakaji kaa bidimu dikumi ne bisambombo cyanaana. Ki yèyè ne: “Wetwawu, Billy!”

117 Ki mêmè ne: “Wetwawu, Hope.” Ki mêmè ne: “Ukaadi pabwîpî ne kwikala mudilongolole bwa kuya mu ekeleeziya anyi?”

Yèyè: “Indila katanca kakese cyanaana.”

118 Mêmè kudyambidila ne: “Ekelekele! Kî mmuwupeteku to. Kî mmuwupeteku to. Mbîmpè, mbîmpè, mbîmpè. Ne Hope mwine pende kî mmuwupete to, nanku nebiikale anu bîmpè, bwalu nunku mmubungaae.” Ki mêmè kudyumvwaku bîmpè.

119 Nenku pângààkafikà ku ekeleeziya, kwenzekabi ne ndyâmbidilè ne: “Amba tûng nî mmuwupete?” Nwamonu anyi? Nenku nciyi mufwanyineku kuumvwa bivwa Docteur Davis wamba to. Mêmè kumwosha dîsù, ndyambidila ne: “Pâmwâpa yèyè nî mmwanji anu kwindila cyanaana, nenku neangambe maalu makole pângààpâtukà mwaba ewu, bwa dimwasa dya bwalu abu.” Nenku ncivwaku mwa kuumvwa bivwa Docteur Davis wamba to. Ki—ki mêmè kumwosha dîsù, kudyambidila ne: “Ekelekele, bîngenza bibi ku mwoyi bwa kumulekela, kadi. . . Ne mêmè—mêmè. . . bwa diteetangana dya makanda’s didi ne cya kulwa bushuwa.”

120 Nenku paanyima paa disangisha ki twêtù kwasa lwendu pamwe twenda tupweka ne mùsèèsù, batangile kumbelu, ki—ki twêtù kuya too ne ku Ford wa kale awu. Nenku dîbâ dyônsò adi ngondo uvwa anu mukenkeshe bikole, nudi bamanye’s, mmutangila e kumona mwikale mulenga be. Balumyana, ki mêmè kutapa dîsù kudiye, kudyambidila ne: “Kelekele, mushindu mwine wûndî njinga bwa kumupeta’s, kadi ndi ngeela meeji ne ncyèna mwa kumupeta to.”

121 Ki mêmè kutungunuka ni njila ndambu, nudi bamanye’s, ntpa kabidi dîsù kudiye. Mêmè ne: “Udi muumvwe bishi—bishi diloolo edi?”

Yèyè ne: “Kaa, mêmè’s ndi bîmpè.”

122 Nenku twêtù kwimanyika Ford wa kale awu kadi kubanga kupatuka, nudi bamanye’s, tunyungulukila ku luseke aku, tunyungulukila lwâ ku ditumba kadi kuya batangile kumbelu

kwabo. Nenku mvwa ngenda nya nende batangile ku ciibi. Mémè kudyambidila ne: “Udi mumanye’s, pàmwápa kí mmupeteku mukanda awu to, nanku mbipiciibwe ne mémè mubipwe mene mwoyi. Byôbì biine nêmpetêku anu lumingu lukwabo lwa ngàsà.” Ki mémè kubanga kudyumvwaku bîmpè ndambu.

Yêyè ne: “Billy?”

Mémè ne: “Yě.”

Yêyè ne: “S’ngaapeci mukanda webe awu.” Ekelekele!

Mémè ne: “Wawupeci?”

123 Yêyè ne: “Uh-huh.” Ee, ki kutungunukaye anu ne kwenda kuya’s, kayi wambaku díyì dikwabo to.

124 Ki mémè mundamunda ne: “Mukaji, ngambila’s bwalu. Anyi ungiipate anyi ungambile mùdì wela meeji bwa bwalu abu.” Ki mémè kwamba ne: “Udi—udi muwubale anyi?”

Yêyè ne: “Uh-huh.”

125 Ekelekele, s’nudi bamanye anu mùtù muntu mukaji mwa kukulama mwoyi kuulukuulu amu’s. Kaa, mémè—mémè ncivwa nswa kucyamba menemene mushindu awu to, nwamonu’s. Nwamonu anyi? Kadi, nansha nanku, nudi bamanye’s, mémè—mémè kudyambidila ne: “Mbwa cinyi’s kuyi wambaku bwalu?” Nwamonu’s, nenku mémè kutungunuka anu ngenda nya. Mémè kwamba ne: “Udi muwubale wônso anyi?”

Ki yêyè...[Katupa kaa mukaba wa mêyì munda mutupu—Muf.] “Uh-huh.”

126 Nenku tukaavwa anu lwà pabwîpì ne ku ciibi, ki mémè kudyambidila ne: “Balumyana wa yaaya, kuyi naanyi too ne mu lutanda to, bwalu mbifwanyine kwenzeka ne ncipeci mwa kubapita ku lubilu to, nenku ngambilè mpindyewu.” Ki mémè kushaala mwindile’s.

127 Ki yêyè ne: “Billy, ndi munange kwenza nanku.” Yêyè ne: “Ndi mukunange.” Nzambi abeneshe musuuka wende mpindyewu, ùkaadi mu Butumbi. Yêyè ne: “Ndi mukunange.” Yêyè ne: “Ngeela meeji ne bivwa bikengela twêtù kucyambila muledi wetu . . . baledi beetu. Kwêna wela meeji nanku anyi?”

128 Mémè ne: “Munanga wanyi, teejeja, tubange bwalu abu biikàle tubwabanyangana nzevu mwongo.” Mémè ne: “Mémè nêngàmbilè papa webe pawikala wêwè mwa kwambila mamwêbè.” Mmushiila yêyè luseke lwa lubi menemene alu’s, twamb’eku twamb’eku.

Yêyè ne: “Mbîmpè, pawikala mwa kwambila wêwè Papa kumpala.”

Mémè ne: “Mbîmpè, nêmmwambilè mu dyalumingu diloolo.”

129 Ki dyalumingu diloolo kulwadi, mémè kulwa kumwaluja kumbelu patuwwa tufumina mu ekeleeziya nenku ki mémè . . . Kushaalaye anu kacya wantangila. Nenku dya ntangila anyi,

tukaavwa dîbà citeema ne tusunsa makumi asatu, dîbà dikaavwa dikumbane bwa mêmè kwasa lwendu kuya. Nenku Charlie uvwa musòmbè ku bìrô byende, utuuta mikanda ku mashinyi. Ne Mandamu Brumbach musòmbèle mu ditumba, mwikale bu uvwa uluka bupilu nanku awu, nudi bamanye's, anyi tuntu tukese twa bijengu tutubo baadija pa bintu kampanda's, nudi bamanye's. Ncyèna mumanye ne nutu nutubiikila ne ntunganyi to. Nenku ùvwa munkaci mwa kwenza tumwe twa ku tuntu atu. Ki Hope kushaala anu kacya wantangila, nenku ùvwa wenza kungoosha dîsù dya kayi musanke to, nudi bamanye's, umfunkwina tatwëndè. Ki mêmè. . . Ekelekele! Mêmè kudyambidila ne: "Kadi bu yêyè mwa kwamba ne: 'To?'" Ki mêmè kwasa lwendu mutangile ku ciibi, mêmè ne: "Ee, ngeela meeji ne bikengela nye's."

¹³⁰ Ki mêmè kuya mutangile ku ciibi, ne—ne yêyè pende kwasa lwendu mutangile ku ciibi pamwe naanyi. Ùvwa misangu yònsò mwa kulwa ku ciibi bwa kungamba ne "diloolo dilenga." Ki mêmè kuya mutangile ku ciibi, ki yêyè ne: "Kucyena umwambila kabidi?"

¹³¹ Ki mêmè ne: "Huh!" Mêmè ne: "Ncyà bushuwa ne ndi nteeta bwa kucyenza, kadi ndi—ndi—ndi mupange too ne mushindu mwine wa kucyenza's."

¹³² Ki yêyè ne: "Nêngàalukilè anu cyanaana nenku wêwè umubiikidile pambelu." Ki kwalukilaye kadi kunshiya mêmè mwimane mwaba awu.

Ki mêmè ne: "Charlie."

Kukudimukaye e kwamba ne: "Yě, Bill?"

Mêmè ne: "Ndi mwa kuyiikilaku neebe kakese?"

¹³³ Yêyè ne: "Bushuwa's." Kukudimukilaye kùndi kadi kwela nyima ku bìrô byende aku. Mandamu Brumbach kumutapaye dîsù, kutapaye Hope dîsù, kuntapaye ne mêmè paanyi dîsù.

Ki mêmè ne: "Udiku mwa kupatukila pambelu lwà mu lutanda emu?"

Ki yêyè ne: "Eyo, ndi mvwila pambelu apu." Ki kupatukilaye pambelu mu lutanda.

Mêmè ne: "Ncyà bushuwa ne edi ndiloolo dilenga, kî mmwômò anyi?"

Ki yêyè ne: "Eyo, mmwômò."

Mêmè ne: "Ncyà bushuwa ne kuvwa luuya."

"Ncyà bushuwa nanku," kuntangilaye.

¹³⁴ Mêmè ne: "Ndi ngenza mudimu mukole be," mêmè ne, "udi mumanye's, nansha byanza byanyi mbipete ne bikudì."

Yêyè ne: "Udi mwa kumwangata, Bill." Kaa, ekelekele! "Udi mwa kumwangata."

135 Mêmè kudyambidila ne: “Kaa, aci’s cyăpici ne kulengela.” Mêmè ne: “Udi wambilamu anyi’s, Charlie?” Yêyè ne. . . mêmè ne: “Charlie, tangila, ndi mumanye ne yêyè mmwanebe, ne wêwè udi ne mfranga.”

136 Ki kwololaye cyanza kunkwata ku cyanyi. Yêyè ne: “Bill, tangila, mfranga kî byônsò bitu mu nsòmbelu wa muntu nansha.” Yêyè kwamba ne. . .

137 Mêmè ne: “Charlie, mêmè—mêmè ndi mpeta anu meeyà makumi abidi ku dîbà dijima, kadi ndi mumunange ne yêyè pende munnange. Nenku ndi nkulaya, Charlie, ne nênkwatè mudimu too ne piikalà ebi. . . bikudî ebi ne bwa kujika mu byanza, bwa kumupetela nsòmbelu mulenga. Nêngîkalè ne lulamatu kudiye ne mwanyi mwônsò.”

138 Yêyè ne: “Ndi ngiitabuuja aci, Bill.” Yêyè ne: “Teeleja, Bill, ndi muswe nkwambile bwalu.” Yêyè ne: “Udi mumanye’s, disanka, kabyena bikengela menemene anu mfranga bwa kwikala mu disanka to.” Yêyè ne: “Ikala wêwè anu bîmpè nende. Ne ndi mumanye ne ki muwikala.”

Mêmè ne: “Twasakidila, Charlie. Ncyà bushuwa ne ki cîngènzà.”

139 Pashiishe kumushaadilaku bwa yêyè pende kwambila Maman. Ncyêna mumanye ne wakabyenza bishi to, kadi twâkasèlangana.

140 Nenku, patwakaselangana, katuvwaku ne kantu nansha kamwe to, kantu nansha kamwe bwa kubanza naaku. Ngeela meeji ne tuvwa ne ndola yibidi anyi yisatu. Ki twêtù kufucila nzubu, utulomba ndola yinaayi ku ngondo. Kawka kazubu kakese kaa kale, kaa tubambalu tubidi. Ki muntu mukwabo kutupeeshaye bulaalu bwa kale bwa dibunya. Ndi ndikonka ní kudiku muntu ukààdi mumone bulaalu bwa kale bwa dibunya? Ki bwakatupeeshabo. Ki mêmè kupweka kuya ku Sears ne Roebucks e kusumba kaameesa kakese ne nkwaswa yinaayi, kaa bwalu kakayi—kakayi kalaaba mukubu to, nudi bamanye’s, cibi twêtù kubipeta anu pa dîbà. Ki pashiishe mêmè kuya kwa Mukalenge Weber, musumbishi wa bintu bya maalu mantonde, mêmè kusumba difuwa dya kwipikila. Ngâkadîfidila meeyà makumi mwandamutekete ne ataanu, ne ndola umwepele ne bya mu njila bwa tukanu twaku. Twêtù kubanza. Ndi mvuluka ne ngâkangata kaadibeji kaa mitu yisatu e kukazola ku nkwaswa ayi, pângàakayîpentà apu. Nenku, kaa, tuvwa mu disanka, nansha nanku. bwêtù bubanji buvwa umwe bwa mukwende, ki cyônsò mene civwa cikengediibwa. Nenku Nzambi, ku ngâsâ Wende ne bwîmpè Bwende, twêtù kwikala beena dibaka baa twânâtwanà bavwa baa disanka ditambidile pa buloba ebu.

141 Mêmè kujandula nunku, ne disanka kadyena dilaala ku bûngî bwa bintu bya pa buloba byûdî naabi to, kadi nku

mushindu wûdi musankishibwa ne citupa cidibo bakwabanyine peebe aci.

¹⁴² Nenu, paanyima paa cikondo, ki Nzambi kupweka e kusamba kaadîkû keetu kakese aku, twêtû kupeta mwânà mukese wa balume. Dînà dyende uvwa Billy Paul, wa bwena udi mwaba ewu mu disangisha emu mpindyewu mene. Nenu kupita anu kakese kuumukila piine apu, ngondo bu dikumi ne umwe nanku awu, ki Yêyè kutusamba cyakabidi ne mwânà mukese wa bakaji dyende Sharon Rose, dînà dyangata ku mwaku ewu wa “Cilongo cya Shalona.”

¹⁴³ Nenu ndi mvuluka ne dituku dikwabo mvwa mulame mfranga yanyi mwikale njinga kuya bwa kwangataku diikisha dikese, mbànda nya ku mwaba kampanda, ku Paw Paw Lake, bwa kuya kaloba mishipa. Kadi mu njila nkaadi ngaalukila . . .

¹⁴⁴ Ne mu ciine cikondo eci . . . Nyewu ndekela dikudimuna dyanyi dya mucima ku luseke. Nkaavwa mukudimune mucima. Nenu bakaavwa banjidile mu mudimu wa bwambi kudi Docteur Roy Davis, mu église Baptiste Missionnaire, ne nkaavwa mushaale mwambi ne mumane kwikala ne tabernacle ûndi nyiishilamu leelu mu Jeffersonville emu ewu. Nenu nkaavwa ngenza mudimu bu mpaasata wa kaekleeziya kakese aku. Nenu mêmè . . .

¹⁴⁵ Kakuyiku mfranga to, mvwa mwenze mudimu bu mpaasata munda mwa bidimu dikumi ne mwandamutekete neiyi mwangateku dyeyè nansha dimwe to. Ncivwa ngiitabuuja mu dyangat- . . . Kamuvwa nansha dilongo dya kusangishila milambu to. Nenu bwa byadikumi bîmvwà mpetela ku mudimu wûmvwà nkwata, ne bikwabo, tuvwa ne kasheete kakese mundekeelu mwa citanda amu, kàmba ne, bafundepu kaacimanyinu kakese ne: “Misangu yônso yûdi mwenzele umwe wa mutambe bukese wa ku bânà Baanyi bakese aba, Mêmè ngûdi mucyenzèle.” Nenu mushindu awu ki wàkàsumbibwa ekeleeziya. Twâkasomba mfranga ya bidimu dikumi bwa kufuta ekeleeziya, kadi twêtû kuyifuta munda mwa bidimu bishaadile ku bibidi. Ne mêmè ncyakangataku mulambu nansha wa mushindu kaayi to.

¹⁴⁶ Nenu mvwa, kaa, ne ndambu wa ndola yîmvwà mulame bwa diikisha dyanyi. Yêyè mukajaanyi pende uvwa wenza mudimu, ku cyapu civwa cyenza miteelu cya Fine’s Shirt Factory. Mwânà wa bakaji munanga mulenga wa dikema. Lukita lwende pâmwâpa ndubwikila kudi nêjè leelu ewu, kadi ûcidi anu mu mwoyi wanyi emu. Nenu ndi mvuluka paakenzaye mudimu mukole wa dikema bwa kungambulwisha bwa mêmè kupeta mfranga mikumbane bwa kuya ku diine dijiba edi bwa kuloba.

¹⁴⁷ Nenu pânkaavwà mfumina ku dijiba aku, mêmè kubanga kumona, pânkaavwà mbwela mu Mishawaka ne mu South Bend,

Indiana, ki mêmè kubanga kumona tushinyi tuvwa ne mabeji mafunda malamika paanyima apu, ne: “Yesu Nkaayende.” Ki mêmè kudyambidila ne: “Aci’s cidi cimweka cya pabwaci: ‘Yesu Nkaayende.’” Ki mêmè kubanga kumona bimanyinu abi. Nenku bivwa pa myaba yònsò kubangila ku makalu, ma-Fords, ma-Cadillacs, ne bikwabo ne: “Yesu Nkaayende.” Ki mêmè kupweka ngenda ndonda amwe a ku ôwò awu, ki kufikabi too ne ku ekeleeziya kampanda munene menemene. Ki mêmè kujandula ne bavwa mbeena Mpenta.

¹⁴⁸ Nkaavwaku muumvumvwe bamba bwa beena Mpenta, kadi bavwa musumbà wa “bansantu babunguluki baa mu malaba bàvwà bàlààla panshi biikàle batuuka ntutu ku mishiku,” ne bintu byònsò byakandondelabo abi. Pa nanku ncivwaku muswe kwikala ne bwalu nansha bukesene ne byòbi abi nansha.

¹⁴⁹ Ki mêmè kubumvwa bònsò benza bintu bya lukutukutu muntwamu, ki mêmè kudyambidila ne: “Ngeela meeji ne ní ngǎnji anu kubwelamu.” Ki mêmè kwimanyika kashinyi kaanyi kaa kale kaa Ford aku ne kubwelamu, ne misambu yònsò yûkaadiku muumvwe kacya baakulela! Ki mêmè kufika ku dijandula ne muvwa ekeleeziya minene yibidi, umwe wayi bamubiikila ne P.A. wa J.C., ne P.A. wa W., bàâbûngi beenu mbafwanyine kuvuluka malongolod-...a kale awu. Ngeela meeji ne yikaadi midisange, bayibiikila mpindyewu, bayibiikila ne église Pentecôtiste Unie. Ee, mêmè kuteeleja bamwe baa ku balongeshi baabo. Nenku bavwa biimane mwaba awu, kaa, bavwa balongesha pa bidi bitangila Yesu ne mushindu uvwaYe munene, ne mushindu uvwa bintu byònsò biikàle binene, ne pa bidi bitangila “dibatiiza dya Nyuma Mwîmpè.” Mundamunda mêmè kwamba ne: “Cidibo bamba ncinyi?”

¹⁵⁰ Nenku, paanyima paa katanci, muntu mukwabo kutupika kwimana kuulu kadi kubanga kwakula mu myakulu. Ee, ncivwaku mwanji kuumvwa cintu bu nanku to kacya bandela. Nenku ki mukaji mukwabo nyêyè ewu ulwa mwaba awu wenda unyeemakana ne mwèndè mwònsò. Pashiishe bôbò bònsò kjuuka kadi kubanga benda banyeemakana mbilu. Ki mêmè kudyambidila ne: “Ee, mwaneetu, kî mbamanya bukàlànga bwa ekeleeziya to!” Beela mbila ne mbila ya yipandangana mitu kacya byangatangana, mêmè kudyambidila ne: “Éwu musumbà s’ngwa dikema’s!” Kadi, nudi bamanye’s, kuvwa cintu kampanda pa bidi bitangila cyôci aci, pângàakasòmbà ntanta mule, ki mêmè kulwa kucinanga bya bîmpè bipite. Kuvwa cintu kampanda cimweka cîmpè menemene. Ki mêmè kubanga kubatangila bîmpè. Ki byòbi kutungunukabi. Mêmè kudyambidila ne: “Nêngǎnji kubatwala katanci, bwalu nèn-... Ndi pabwîpi ne ciibi. Cintu cyôci cibange anu ne mfyôn, nêndyèlè lubilu mu ciibi emu. Ndi mumanye kudi kashinyi kaanyi kiimanyine, anu paudi ukonya lwà ku ditumba kwaka.”

¹⁵¹ Ki mêmè kubanga kuteeleja bamwe baa ku bayiishi abu, bavwa bantu bapiluluke ne balongi baa dipoko. Mona's, ki mêmè kudyambidila ne: "Mbîmpè."

Ki dîbà dya didya dya diloolo kukumbanadi, ki bôbò ne: "Muntu yônsò alwe kuya."

¹⁵² Kadi mêmè kudyambidila ne: "Anji indilabi tŭng. S'ndi ne ndola umwe ne meeyà makumi mwandamutekete ne ataanu bwa kumona mwa kwalukila kwanyi, ne ndi..." Ki yônsò yîmvwà naayi bu mfranga ya kusumba kasoloonyi. Anu ayi ki yivwa yikengela bwa kumfikisha kwanyi. Nenku mvwa ne Ford wanyi wa kale awu, ùvwa Ford wa kale mwîmpè mutambe. Kavwa wa mutwe cîmpîngà to, ùvwa anu bu ewu udi pambelu apa ewu, cibi mwikale anu musunsuke. Nenku ùdi... Ndi ngiitabuujà cya bushuwa ne Ford awu udi mwa kunyeema wenza kilomeeta makumi ataanu ku dîbà, kadi mu bushuwa bwa bwalu civwa mmakumi abidi ne yitaanu mu *nunku* ne makumi abidi ne yitaanu mu *nunku*. Nwamonu's, paudi uysisangisha, yidi yenza makumi ataanu. Nenku ùdi... Mêmè kudyambidila ne: "Ee, diloolo adi ngeela meeji ne mvwa mwa kupatuka kadi paanyima..." Mvwa mushaale bwa kwindila disangisha dya diloolo.

¹⁵³ Nenku, kaa, yêyè ne: "Bayiishi bônsò, katuyi tutangila bya dingumba to, balwe pa cibumba cya ku cyambilu apa." Ee, tuvwa batwe ku nkama yibidi mwaba awu, mêmè kubândapù. Ki kwambaye ne: "Mpindyewu, katwena ne dîbà dikumbane bwa nwênù bônsò kuyiisha to." Yêyè ne: "Seemena anu cyanaana wâmbè ne udi nganyi ne udi mufumine penyi."

¹⁵⁴ Ee, ki dyanyi dîbà difika, mêmè kwamba ne: "William Branham, Baptiste. Jeffersonville, Indiana." Paanyi kuumuka.

¹⁵⁵ Mvwa mwa kuumvwa bakwabo bônsò abu baditeeja bamba ne: "Mwena Mpenta, mwena Mpenta, mwena Mpenta, P.A. wa W., P.A.J.C., P.A.W., P..."

¹⁵⁶ Mêmè kuumuka. Mêmè kudyambidila ne: "Ee, ngeela meeji ne mêmè kadi ki kânà kaa dibata kaa kwîsù kubi's." Ki mêmè kusòmba panshi, kushaala mwindile.

¹⁵⁷ Nenku, dituku adi, bôbò kupicisha bayiishi bîmpè, bânà batekete kuntwaku, ki kuyiishabo ne bukole. Ki pathiishe bôbò ne: "Wîkala mwa kutwala diyîisha dya diloolo edi ùdi..." Ngeela meeji baakamubiikila ne: "Mukulu." Nenku baabo bambi abu, pamutu paa "Révérend," civwa "Mukulu." Ki kupatulabo muntu wa bafiike mukulakaji mwaba awu, nenku yêyè uvwa ne umwe wa ku nkoozi ya bayiishi beebe baa cyena kale ayi. Ncyèna ngeela meeji ne nwênù aba nukaadiku bamone wa nanku to. Mwikale ne mulùndù wa nkudimba paanyima, nudi bamanye's, ne nshingu wa bwoyabwoya, mwikale anu ne kajengu kaa mvyà kanyunguluke ku mutu aku. Mukwacikwetu mukulakaji awu, kupatukaye mushindu *ewu*, nudi bamanye's. Ki kwimanaye

mwaba awu kadi kukudimukaye. Nenuku pavwa bayiishi bònso bayiisha bwa Yesu ne bwa bunene . . . mushindu uvwa Ye munene, ne bikwabo apu, mukulumpe awu kadi kwangataye yèyè bwende bwalu mu Yobo. “Wèwè uvwa penyi pâmvwà nteeka bishimikidi bya dyulu ne buloba, anyi pavwa mitooto ya mu dinda yimba misambu pamwe ne bânà baa Nzambi beela mbila ya disanka?”

¹⁵⁸ Nenuku mukwacikwetu mukulakaji awu, ndyambidila ne: “Bwa cinyi kî mbateekeku bamwe baa ku nsongaalume yàya bwa kuyiishayi?” Munene . . . mwaba uvwa mùle tente ne bantu mupate patapata. Ki mêmè kudyambidila ne: “Kî mbenze nanku bwa cinyi?”

¹⁵⁹ Ki pashiishe mukulumpe ewu, pamutu paa kuyiishaye pa bivwa byènzekà panshi paa buloba apa, kubangaye yèyè kuyiisha pa bivwa byènzekà mu Dyulu dîbà dyònsò. Ee, ki yèyè kuMwangacilaye muulu ku cibangidilu—lwà ku cibangidilu cya cikondo, ne kuMwalujaye mu Dilwa dya Cyakabidi kwinsi kwa mwanzankongolo udi mutwe eku ne eku kwa buloba awu. Mona’s, mêmè ncivwaku mwanji kuumvwa diyiisha bu nanku to kacya bandela to! Pa diine dîbà adi Nyuma kadi kumulenga, ki kutupikaye kuya muulu kufika bu *apa* ne kutuutakajaye bikankanya, kusakaye makaaya paanyima kadi kuumukaye pa cibumba apu wenda utupika, wamba ne: “Kanwena ne mwaba mukumbane apa wa mêmè kuyiishila to.” Kadi pende’s uvwaku ne mwaba mupite wùndi mêmè naawu apa ewu.

¹⁶⁰ Mêmè kudyambidila ne: “Pikalà Cyôci aci mwa kufikisha muntu mukulakaji ku dyenza mushindu wawa, nCifwanyine kwenza cinyi bu Cyôci mwa kungiikila mêmè ewu?” Mêmè—mêmè kudyambidila ne: “Pâmwâpa mêmè ewu’s bidi binkengelaku ndambu wa Cyôci aci.” Mona’s, kupatukaye muntwamu, mvwa muumvwila mukulumpe awu luse lwâbûngi. Kadi, puumukiye, ki mêmè kushaala ndyumvwila mêmè mwine luse. Ki mêmè kushaala mumutangile pavwaye wenda uya apu.

¹⁶¹ Mêmè kupatuka diloolo adi, ki mêmè kudyambidila ne: “Mpindyewu, maalaba mu dinda ncyakulekelaku muntu umanya ne ndi penyi, anyi ne ndi nganyi to.” Ki mêmè kuya, nenuku diloolo adi mêmè kuya kwolola mupanu wanyi. Mêmè kwangata . . . kupatuka kuya mu budimi bwa blé bwa kulaalamu, nenuku mêmè kupweka e kuya kasumba ndambu wa tuumâmpà tûme. Nudi . . . Ki mêmè kutùsùmba bûngi cyanaana ku cicyele cimwepele cya meeyà ataana. Kuvwa mulonda wa mâyi lwà kwinsi aku, mêmè kupeta mâyi. Nenuku mvwa mumanye ne mvwa mufwanyine kushaala naawu ntanta, ki mêmè kupeta mâyi e kuânwa, nenuku mêmè kuya kadya tuumâmpà twanyi atu. Ki mêmè kwalukila e kwangata ndambu mukwabo wa mâyi. Mêmè kupatuka kuya mu budimi bwa blé, kwangata nkwasu yibidi kadi kuteekamu mupanu wanyi mukese wa cilâmbà cya ndândà awu, kuwupampanyika munkaci mwa nkwasu ayi.

¹⁶² Nenku, bufuku abu, mêmè kusambila kwamba kuciisha. Mêmè ne: “Mukalenge, eci cindi mulwe kubwelamu ncinyi? Ncitu mwanji kumonaku bantu batendeleedi baa nunku ewu to kacya bandela.” Ki mêmè ne: “Unkwacisheku bwa mmanye ne byònsò ebi bidi byumwija cinyi.”

¹⁶³ Nenku paakacyabu mu dinda mêmè kupweka kuntwaku. Kutubiikilabo bwa didya dya mu dinda. Mu bushuwa bwa bwalu, ncivwa muswe kulwa bwa kudya naabo to, bwalu ncivwa ne kantu nansha kamwe kaa kwela mu kabondo kaa milambu to. Ki mêmè kwalukila anu cyanaana. Nenku paakacyabu mu dinda pângààkabwelà, mona’s (mvwa mudyè tuumâmpâ twanyi atu), nenku mêmè kusòmba. Nenku bavwa ne cikolokolo. Kadi mêmè ncivwaku paanyi mwanji kumona cikolokolo kwònsò aku to, nenku mvwa ngumvwa bwôwà bwa cintu aci. Nenku bôbò. . . Nenku civwa ne nshinga mukese mukudika kuulu lwà mwaba ewu, cyôci ciikale cilembelele. Cimwe cya ku bikolokolo bitubo balembeleja abi, cya nanku awu. Ki yêyè ne: “Diloolo dya makeelela, pa cibumba cya ku cyambilu apa, pavwa muyiishi wa kânâkânâ mwaba ewu, Baptiste.”

Mêmè kudyambidila ne: “Kakaa, bwa mpindyewu kaayi ngaabwelakanyi kwokù.”

¹⁶⁴ Ki yêyè ne: “Yêyè awu nguvwa muyiishi mwânà ku bònsò pa cibumba cya ku cyambilu. Dyende uvwa Branham. Kudiku muntu mumanye mwaba udiye anyi? Amwambile abande kuneeku, tudi nende dijinga bwa yêyè kutwala diyiisha dya mu dinda emu.”

¹⁶⁵ Kaa, ekelekele! Mvwa muvwale kaabupilu kaa maboko a bitupâ, ne kapanu kaa cilâmbâ cya ndândâ, nudi bamanye’s. Kadi twètù ba-Baptistes tutu twitabuujja ne bivwa bikengela kwikala muvwale nkooci, bwa kubânda mu cyambilu, nudi bamanye’s. Pa nnku. . . Ki mêmè—mêmè kushaala musòmbè mupuwe anu vii. Nenku mu ciine cikondo aci. . . Bavwa bacyènzèle mu Nord bwalu (mpungilu wabo wa buloba bujima awu) bantu bafiike kabavwa mwa kulwamu to bu mwikadile mu Sud. Bavwa ne bantu bafiike muntwamu, nenku mêmè mvwa mwena mu Sud, mucîkâle ne dyumakana mu nshingu wanyi wa muteelu awu, nudi numona’s, ndyambidila ne mvwaku ne mushinga mutamba kampanda mukwabo. Ki kwenzakabi mu dinda amu ne, muntu uvwa musòmbèle ku luseke lwanyi uvwa mmu—mmuntu wa bafiike. Pa nanku mêmè kusòmba kadi kwambula mèsù e kumutangila. Mêmè kudyambidila ne: “Ee, s’mmwaneetu padiye apa.”

¹⁶⁶ Ki kwambabo ne: “Kudiku muntu mumanye mwaba udi William Branham usanganyibwa anyi?” Mêmè kadi kupwekelela mu nkwasu wanyi mushindu ewu. Ki yêyè kwamba, kucimanyishaye bwa musangu mwibîdi, kwambaye ne: “Muntu kampanda lwà pambelu pâapa” (kukokelaye cikolokolo

cyende aci pabwîpi) “mumanye mwaba udi William Branham usanganyibwa anyi? Amwambileku ne tudi nende dijinga pa cibumba cya ku cyambilu apa bwa diyiiisha dya mu dinda emu. Mmuyiishi wa ba-Baptistes mufumine ku Indiana wa ku sud.”

167 Mêmè kushaala musòmbè mupuwe anu vii ne kumba kwinaama bikole, nudi bamanye’s. Muntu nansha umwe kavwa mumanye to, byôbì biine. Nsongaalume wa bafiike awu kwambula mèsù kuntangila, kwambaye ne: “Udi mumanye mwaba udiye usanganyibwa anyi?”

168 Mêmè kwelangana meeji. Bivwa—bivwa bikengela anyi ndinge anyi ngènzè cintu kampanda. Ki mêmè ne: “Pwekelelabi lwa kuneeku nkuleeje.”

Yèyè ne: “Eyo, mukalenge?”

Mêmè ne: “Ndi muswe nkwambile cintu kampanda.” Mêmè kwamba ne: “Mm—Mmêmè.”

Yèyè ne: “Ee, bàndaaku kwaka’s.”

169 Ki mêmè kwamba ne: “To, ncyèna mwa kubàndakù to. Wamonu’s,” mungààkambà, “muvwale kapanu kaa kale aka kaa cilàmbà cya ndàndà ne kaabupilu kaa maboko a bitupà aka.” Mêmè ne: “Ncyèna mufwanyine kubànda kwaka to.”

170 Yèyè ne: “Bantu baudi umona abu kabatu ne bwalu ne biine bya mushindu wùdi muvwale abi to. Bànda kwaka.”

Mêmè ne: “To, to.” Mêmè ne: “Sòmba wèwè mupuwe, kwambiku bwalu to.”

171 Ki kulwabo cyakabidi ku cikolokolo aku paanyima paa kasunsa kamwe, kwambabo ne: “Kudiku muntu mumanye mwaba udi William Branham usanganyibwa anyi?”

172 Yèyè kwamba ne: “Nyèyè ewu! Nyèyè ewu! Nyèyè ewu!” Kaa, ekelekele! Ki mêmè udi ubànda kuntwaku muvwale kaabupilu kaa maboko a bitupà aku awu, nudi bamanye’s. Nenu ki mêmè awu . . .

173 Yèyè ne: “Bànda kuneeku, Mukalenge Branham, tudi baswe ututwadileku diyiiisha.” Kaa, ekelekele, kumpala kwa bayiishi bônso abu, uhm, bantu bônso abu! Ki mêmè kukùya mwenze bu lungonyoonyi, nudi bamanye’s. Kwisù kunkunzaku, mu maci kuntuukamu luuya. Ki mêmè kuya mwenze bu lungonyoonyi mwaba awu, muvwale kapanu kaa cilàmbà cya ndàndà aku ne kaabupilu kaa maboko a bitupà, muyiishi nyawu, muyiishi wa ba-Baptistes uya mutangile ku cikolokolo, cimvwa kacya nciyiku mwanji kumona to, nwamonu’s.

174 Ki ngiimana apu, ngamba ne: “Ee, mêmè—mêmè—mêmè nciitu mumanye ebi to.” Mvwa nkaadi ngâtwà mu nsampu ngâtwà mu kaleji, mubinduluke anu bya menemene ebi, nudi bamanye’s. Nenu—nenu mêmè kubuulula mwaba wa mu Luuka 16 ewu, mêmè kudyambidila ne: “Ee, mpindyewu. . .” Ki

mêmè—mêmè kumata pa cyena-bwalu cya ne: “Ki yêyè kutupula mèsù mu iferno amu, kwasaye mwadi.” Ki mêmè kufika ku. . . Ki mêmè—mêmè kubanga kuyiisha, nudi bamanye’s, ki mêmè kufika ku diyiisha kadi kudyumvwa ndambu bîmpè. Ki mêmè ne: “Muntu mubanji uvwa mu iferno, ki kwasaye mwadi.” Tuumyaku tukese tusatu atu, bu mûntù ne mayiisha àbûngì a mushindu awu ne: “Udi Witabuuja Eci,” ne “Akula Ne Lubwebwe,” nukaadi bangumvumvwe ngayiisha. Ki mêmè ne: “Ki dîbà adi kwasaye mwadi.” Ki mêmè ne: “Kamuyi bânà muntwamu to, ncyà bushuwa ne kabeenamumu mu iferno to. Ki dîbà adi kwasaye mwadi.” Mêmè ne: “Kamuyi bilòngò muntwamu to. Ki dîbà adi kwasaye mwadi. Kamuyi Nzambi muntwamu to. Ki dîbà adi kwasaye mwadi. Kamuyi Kilisto muntwamu to. Ki dîbà adi kwasaye mwadi.” Dîbà adi mêmè kwasa mwadi. Cintu kampanda kunkwataci. Ekelekele! Kaa, ekelekele! Paanyima, ncyèna mumanye cyàkenzèkà ne ncyinyi to. Pângààkenzà bu wâpingànyì mu mêmè, nkaavwa mwimanyine pambelu. Bantu abu kuditwa mu dyela dya mbila ne mbila ya mikole ne didila dya myadi, ne mêmè, twètù kupicisha cikondo cya dicyonkomoka cya eyo.

¹⁷⁵ Pângààkapàtukilà pambelu apu ki mulumyana mukwabo kulwaye kûndì mwase cifulu cinene cya beena Texas, ne bikumbà binene, kuseemenaye kûndì, kwambaye ne: “Mêmè ndi Mukulu *Kampanda*.” Muiyishi’s, ne bikumbà bya balami baa ngombe, muvwale bilàmbà bya balami baa ngombe.

Mêmè kudyambidila ne: “Ee, kucyambi ne kapanu kaanyi kaa cilàmbà cya ndândà kakeena anu kabi to.”

¹⁷⁶ Yêyè kwamba ne: “Ndi muswe ulwe ku Texas bwa ungenzeleku ditabuluja.”

¹⁷⁷ “Uh-huh, lekela ngânjì mfunde bwalu abu, mukalenge.” Ki mêmè kufunda bwalu abu mushindu awu.

¹⁷⁸ Ki mulumyana mukwabo ulwâlwa ewu muvwale kapanu kakese, kaa mushindu, kavwabo banaya naaku golf aku, nudi bamanye’s, muvwale kapanu kadi ne cyakuulu bilamakaja aku. Yêyè ne: “Mêmè ndi Mukulu *Kampanda* wa ku Miami. Ndi njinga bwa. . .”

¹⁷⁹ “Ekelekele, pàmwâpa mvwadilu kêna anu ne mushinga menemene to.” Mêmè kucitangila, ki mêmè kudyambidila ne: “Eyo.”

¹⁸⁰ Pa nanku mêmè kwangata bintu abi, ki mêmè udi walukila kwanyi kumbelu wawa. Mukajaanyi ulwa umpeta, kwambaye ne: “Mûdi umweka ne disanka bûngi nunku mbwa cinyi, Billy?”

¹⁸¹ Mêmè ne: “Mêmè’s ndi muye kangulangana ne cya panshi paa lwesu. Ekelekele, s’mbantu badi batambe bwîmpè baa kuyiku mwanji kumona kacya to. Baba bantu kabeenaku bôbô ne bundu bwa ntendeleelu wabo to.” Nenku, kaa, ki mêmè kumulondela byônsô abi. Ki mêmè ne: “Kadi tangila

kuneeuku, munanga wanyi, mulongolongo wa mabiikila. Bantu biine abu's!"

Yèyè ne: "Kî mbansantu babunguluki baa mu malaba to, s'mmwômò's?"

182 Mémè ne: "Ncyèna mumanye ne bôbò abu mbabunguluki baa mu malaba ba mushindu kaayi to, kadi badi ne cintu kampanda cîmvwàku mémè ewu naaci dijinga." Nwamonu anyi? Mémè ne: "Aci—aci ki cintu cimwepele cîndiku mutwishiiabwe." Mémè ne: "Ndi mukamone muntu mukulakaji, wa bidimu makumi citeema, mwalukile mushaale nsonga." Mémè ne: "Ncitu mwanji kuumvwaku mayiisha a mushindu wawa to kacya bandela. Mona's, ncitu mwanji kumona Baptiste uyiisha naka to." Mémè ne: "Badi bayiisha too ne padi mweyelu ubiimana, nenku bakonya binù too ne panshi, bajuuka cyakabidi, baaluja mweyelu. Udi mwa kubumvwa too ne mu ntanta wa mpangu yinaayi, bayiisha anu kuyiisha." Ki mémè ne: "Mémè—mémè ncitu mwanji kuumvwaku bya mushindu wawa to kacya bandela." Ki mémè ne: "Badi baakula mu mwakulu mwenyi, ne muntu mukwabo wamba bidibo bamba abi. Ncitu mwanji kuumvwaku bya mushindu wawa to kacya bandela!" Mémè ne: "Neuye kamfila's?"

183 Yèyè ne: "Munanga wanyi, pândi musediibwe kûdì, mémè's nènshaalè mukulamate too ne paatutapulula lufu." Yèyè ne: "Nènye." Yèyè ne: "Mpindyewu bikengela twambileku baledi beetu's."

184 Ki mémè ne: "Ee, wèwè newambile webe mamwèbè ne mémè paanyi ngambile wanyi mamwǎnyi." Ki twètù. . . Mémè kuya kambila wanyi Maman.

185 Maman kwambaye ne: "Ee, cya bushuwa, Billy. Cyònsò cidi Nzambi mukubiikile bwa kwenza aci, nda ùkacyènzè."

186 Ki Mandamu Brumbach kumbiikidishaye. Mémè kuya. Yèyè ne: "Ebi ki binganyi paabi byûkaadi ulola ebi?"

187 Ki mémè ne: "Kaa, Mandamu Brumbach," mémè ne, "nwènù bònsò kanutuku banji kumona bantu baa naka to."

Yèyè ne: "Tuukija! Tuukija!"

Mémè kwamba ne: "Eyowa's, inǎbànzà." Mémè ne: "Umfwileku luse."

Ki yèyè ne: "Utu mumanye ne bôbò abu ki musùmba wa bansantu babunguluki baa mu malaba anyi?"

188 Mémè kwamba ne: "To, inǎbànzà, ncivwa mumanye aci to." Mémè ne: "Paabu's—paabu's mbantu anu balenga baa bushuwa aba."

189 Yèyè ne: "Anu mmwenenu mwine's! Wèwè udi wela meeji ne udi mufwanyine kwikala wenda upulumunangana ne mwanaanyi mémè upatuka uya nende mu bintakanyi bya

mushindu awu!” Yêyè ne: “Macimbu’s we! Aci’s cidi anu bucuyafu bu di ekeleeziya mikwabo miimanshe.” Yêyè ne: “Eku mmwômò! Wêwè kwakupatukaku ne mwanaanyi mushindu awu nansha.”

¹⁹⁰ Ki mêmè kwamba ne: “Kadi, udi mumanye’s, Mandamu Brumbach, munda mwa mwoyi wanyi mêmè ndi ngumvwa ne Mukalenge ngudi muswe bwa mêmè kuya ne bantu abu.”

¹⁹¹ Yêyè ne: “Alukila ku ekeleeziya webe too ne paapetabo mushindu wa kukupetela nzubu, nenku ikala wenza maaluu bu muntu udiku ne lungenyi.” Yêyè ne: “Wêwè kwakwangataku mwanaanyi mêmè kupatuka kuya nende kuntwaku to.”

Ki mêmè ne: “Eyowa’s, mandamu.” Mêmè kukudimuka kadi kupatuka.

¹⁹² Ki Hope kwasaye mwadi. Kupatukaye pambelu, wamba ne: “Billy, kunangidi bidi Maman wamba abi to, mêmè nênshaale anu neebe wêwè.” Mwoyi wende ubeneshiibwe!

Ki mêmè ne: “Kaa, kakwena bwalu to, munanga wanyi.”

¹⁹³ Kadi ki mêmè kubilekela’s. Yêyè nyawu kavwa muswe kulekela mwanende kuyaye ne bantu baa mushindu awu ne bwalu “Kacivwa cingà cintu to civwa mbucuyafu.” Ki pa nanku mêmè kwenza bu wabilekedi’s. Ki cilema citambe bubi cindiku mwenze kacya bandela, cimwe cya ku bidi bitambe bubi.

¹⁹⁴ Paanyima ndambu, paanyima paa ndambu wa bidimu, bânà kulediibwabo. Kadi dîngà dituku tuvwa. . . Kulwaku dipaasalala dya mâyi mûle ne mu mbanza, mu cidimu cya 1937. Kulwaku dipaasalala dya mâyi mûle ne mu mbanza. Nenku wetu. . . Mwva mu mudimu wa bukontononyi cikondo aci mwikale ngenza ne mwanyi mwônso bwa kupatula bantu mu mâyi mapaasalale awu, nzubu byenda byupuka. Ki mukajaanyi kukwacika disaamà, ki kusaamaye bikole, disaamà dikole dya bisulusulu. Ki kupatukabo nende. . . Lupitaadi lwa ciibidilu luvwa lûle tente mu mushindu wa katuyiku mwa kumuteekamu to, ki twêtù kupatuka kuya nende ku nzubu wa—wa mbulamatadi kuvwabo ne cibambalu kuntwaku. Ki pashiishe kumbiikilabo bwa mêmè kupatuka kwalukilaku. Ne mêmè mwine mvwa kwônso eku musòmbèle anu pa musulu awu, anu mwendeshi wa bwâtù wetu wa menemene ewu, pa nanku mvwa nteeta bwa kusungila bantu, kubasungila mu dibapatula mu mâyi avwa mapaasalale mûle mu mbanza awu. Nenku pashiishe mvwa mwa. . . muntu kampanda. . .

¹⁹⁵ Kumbiikilabo, bamba ne: “Kudi nzubu kampanda mu mùsèsu wa Chestnut Street, ukaadi ukeba kudiina. Mudi maamu kampanda ne musumba wa bânà munda amu,” ne, “pawikala wela meeji ne bwâtù bwebe, moteur webe udi mwa kukubweja ne kukufikisha too ne mwaba udibo awu.”

Mêmè kwamba ne: “Ee, nêngenzè cyônso cîndi paanyi mwa kwenza aci.”

¹⁹⁶ Nenku mêmè, mvwa munkaci mwa kubànda pamutu paa mavwala awu. Nkila ukaavwa mukoseke lwà kumutu aku, nenku, kaa, ekelekele, kùdi. . . mâyì mapaasalale mu cimenga. Nenku mvwa ngenda mushoone lubilu ne mwanyi mwònsò, ne ndekeelu wa byònsò kupweka ngenda nsambuluka tujila ne mpicila mu mbanza. Ki mêmè kufika too ne pabwìpì ne mwaba uvwa nkila wa kale, mâyì apongoloka apicilamu. Ki mêmè kuumvwa muntu wela mbila mikole, kumona maamù mukwabo mwimane mu lutanda. Nenku kuvwa mavwala a manene awu apicilamu mushindu awu. Ee, mêmè kutungunuka ne kubànda mu mushindu *ewu* nya kule ne mwanyi mwònsò, kukosolola nkwaka kadi kwalukila ne kufika lwalwa luseke. Mvwa mwimanyike bwâtù bwanyi anu pa dîbà bwa kubuswika ku dikunji, dya cibumba, dikunji dya ciibi anyi dikunji dya lutanda. Ki mêmè kubwela lubilu e kukwata maamù awu ne kumwelamu, ne bânà bende babidi anyi basatu. Ki mêmè kukutulula bwâtù bwanyi kadi kuya nende ku. . . paanyima. Mêmè kupatukila lwà kwinshi ndambu, nenku kumufikisha ku mwelelu, mu ntanta wa kilomeeta ibidi ne citupa kupicila mu cimenga, too ne pângàayi kamufikisha ku mwelelu. Ne pashiishe pângààfikì kwòkò aku, ùkaavwa mufwe cipuuka. Nenku ùkaavwa mubange. . . ùvwa wela mbila mikole ne: “Mwanaanyi wa mu dibokwee! Mwanaanyi wa mu dibokwee!”

¹⁹⁷ Ee, mêmè kudyambidila ne ùvwa uswa kwamba ne mmushiye mwanende wa mu diboko awu mu nzubu. Kaa, ekelekele! Mêmè kwalukila cyakabidi pavwabo bateeta bwa kumabeeja apu. Nenku, mêmè kufika ku dijandula ne, civwa. . . anyi ùvwa uswa kumanya ne mwanende wa mu diboko awu uvwa penyi mwaba awu. Kuvwa kânà kakese kaa bidimu bu bisatu nanku mwaba awu, kadi mêmè ndyambidila bu ne ùvwa wamba mwânà wa ku dibeele anyi cikampanda.

¹⁹⁸ Ki pa nanku mêmè kwalukila ne kuya kakùfika. Kadi pângàngàci bwâtù abu ne kubwela too ne munda nciyi mwa kusanganamu mwânà mwine wa mu diboko awu to, ne lutanda luupuka ne nzubu bidiina. Ki mêmè kuya lubilu kukwata ci—citupa cya mucì civwa cishaale cilelemije bwâtù bwanyi, kubwela mu bwâtù, kukoka cyôci aci kadi kubukululula.

¹⁹⁹ Ki cyôci aci kungangata e kukambweja mu nkwaka wa musulu mwine pa dîbà adi. Nenku tukaavwa bu pa dîbà dikumi ne dimwe ne tusunsa makumi asatu wa bufuku, piinaapu kwikale kuloka mabwe a mvula ne nêjè. Ki mêmè kukwata nshinga wa kòntakì ne kuteeta bwa kukoka bwâtù, kadi kabuyi mwa kuteema to, ki mêmè kuteeta kadi kabuyi mwa kuteema to, ki mêmè kuteeta kabidi. Nkaavwa mupweke ne nkwaka muye kule, cibila paaci anu kwinshi kwanyi aku. Nenku mvwa nteeta anu bikole menemene, ki mêmè kudyambidila ne: “Kaa, ekelekele, ki—ki wanyi ndekeelu nyêyè ewu! Ki yêyè ewu!” Ki mêmè kuteeta anu bikole menemene. Ki mêmè kwamba ne:

“Mukalenge, bu Wêwè mwa kuswa kundekediku mfwa lufu lwa mushindu ewu to,” nenku mêmè kukoka ne kukoka.

²⁰⁰ Ki bwalu abu kumvwila ne: “Kadi bishi bwa musùmbà wa bucyafu kuwakabenga bwa kuya aku?” Nuumvu anyi? Uh-huh.

²⁰¹ Mêmè kupingaja cyanza pa bwâtù, kwamba ne: “Nzambi, umfwileku luse. Kwitabi bwa mêmè kushiya mukajaanyi ne mwanaanyi wa mu diboko mushindu ewu to, ne biine abu biikale basaama kuntu kwaka! Bu Wêwè mwa kuswa!” Ki mêmè kutungunuka anu ne kukoka mushindu awu, kadi kabuyiku mwa kuteema to. Kadi mvwa mwa kuumvwa mukungulu kwinsi aku, bwalu mêmè. . . Mu tusunsa tukese cyanaana, nenku, kaa, ekelekele, bwanyi’s buvwa butuuke. Ki mêmè kwamba ne: “Mukalenge, bu Wêwè mwa kumfwilaku luse, ndi nKulaya ne nêngènzè cintu kana cyònsò.” Mêmè kutwa binù mu bwâtù amu, ne mabwe a mvula antuuta mu mpala. Mêmè ne: “Nêngènzè cyònsò cyùdì Wêwè muswe bwa mêmè kwenza aci.” Ki dya nkoka kabidi anyi, bumba buteema’s. Ki mêmè kwela biteshi byònsò ne mwanyi mwònsò, ki ndekeelu wa byònsò mêmè kafika ku mwelelu.

²⁰² Ki mêmè kwalukila bwa kuya kapeta kààmìnyô, kààmìnyô kaa bakontononyi. Nenku mêmè kwela meeji bwa. . . Kuvwa bângà bantu bamba ne: “Aka, nzubu wa mbulamatadi mwine’s mmupweke ne mâyì.” Mukajaanyi ne mwanaanyi paabo biikalemu, bânà baanyi bònsò babidi.

²⁰³ Ki mêmè kwasa lubilu mutangila ku nzubu wa mbulamatadi awu nyeema ne mwanyi mwònsò, mâyì mabànde too ne pa bule bwa mètres anaayi ne citupa myaba yònsò. Nenku pavwa major wa basalaayi mwaba awu, ki mêmè kwamba ne: “Major, cidi cyenzekele lupitaadi ncinyi?”

Yèyè ne: “Mona, kwikadi waditacisha mu meeji to. Udimu ne muntu anyi?”

Mêmè ne: “Eyo, mu—mukaji usaama ne bânà babidi.”

²⁰⁴ Yèyè ne: “Bònsò mbapatuke.” Yèyè ne: “Badi mu dikaadika dya bintu batangile ku Charlestown.”

²⁰⁵ Mêmè kwasa lubilu, kubwela mu bwâtù bwanyi ne. . . anyi kubwela mu kashinyi kaanyi, ne bwâtù bwanyi paanyima paa kashinyi aku apu, ki mêmè kuya lubilu mutangile kwaka ku. . . Nenku tusulu tukaavwa tupweke too ne ku kilomeeta inaayi anyi itaanu mu bunene. Ki bufuku bujima abu mêmè kuteeta bwa. . . Bamwe baa kudibo bavwa bamba ne: “Dikaadika, dikaadika dya bintu adi, mbadyùmùshe mu njila wadi kudi mâyi pa cilamba cya njanja pààpa.”

²⁰⁶ Ee, ki mêmè kudimona mushaale nkaayaanyi mwamwa mu kaacisanga kakese, kushaalamu munda mwa matuku asatu. Mêmè kupetamu dibà dyàbùngì dya kwelanganaku meeji bwa

kumanya ne Cyôci aci civwa mbucyafu anyi kî mbwôbù. Mwikale anu nditacisha ne: “Mukajaanyi udi penyi?”

²⁰⁷ Ndekeelu wa byônsò pângàalu kumupeta, mu ndambu wa matuku ûmvwà mupatuke ne mukosolole awu, ûkaavwa mwamwa mu Columbus, Indiana, mu Dibalaasa dya ba-Baptistes mukaavwabo benze cintu bu—bu lupitaadi nanku awu, tubambalu twa babeedi mu tulaalu twa mbulamataadi. Ki mêmè kuya lubilu kudiye ne mwanyi mwônsò, ntata bwa kumanya ne udi penyi, ngenda ngeela mbila mikole ne: “Hope! Hope! Hope!” Dya ntangila, ki yêyè wawa mulaadika mu kalaalu, dîsaamà dya cyàdì dimukwate.

Kujuulaye kaacyanza kende kàkaavwà kashaale anu mifuba aku, kwambaye ne: “Billy.”

Ki mêmè kuya kudiye lubilu, mêmè kwamba ne: “Hope, munanga wanyi.”

Yêyè ne: “Nkaadi mmweka anu bu ciikùlùkùkù’s, kî mmwômò?”

Mêmè kwamba ne: “To, munanga wanyi, udi umweka anu bîmpè.”

²⁰⁸ Munda mwa ngondo mitwe ku yisambombo mijima twêtù kwenza mudimu ne mwetu mwônsò, bwa kuteeta bwa kufika ku disungila mwoyi wende, kadi yêyè wenda unyaanunuka anu kunyaanunuka.

²⁰⁹ Dîngà dituku mvwa mu mudimu wa bukontononyi mwikale mukangule cisanji cyanyi, ki mêmè kudyambidila ne mvwa muumvwe bamba, babiikila ku cisanji, ne: “Bwa William Branham, badi nende dijinga ku lupitaadi anu patudi twakulangana apa, mukajende ukaadi ûpûnga ne lufu.” Mêmè kwalukila lubilu ku lupitaadi ne mwanyi mwônsò, midilu mikunze ya mashinyi miteemesha ne kaacipungî kaa disopweshangana naaku aku kenda kadila, mêmè kuya. Ki pashiishe mêmè—mêmè kubànda ku lupitaadi e kwimana, kubwelamu lubilu. Pâmvwà ngenda nkosolola lwà—lwà wu lupitaadi amu apu, mêmè kumona mulunda wanyi mukwabo wa ku bwânà utuvwa tuloba nende, utuvwa twendakana nende patucivwa bânà, Sam Adair.

²¹⁰ Ngangabuka Sam Adair awu, nyêyè wa bwena ûmvwà mumwene cikeena-kumona anu abidi adi panshi aa mumwambile bwa lupitaadi awu. Ki kwambaye ne, muntu yêyè anu mudidinge mwele mpatà bwa cikeena-kumona aci, amubiikile anu yêyè cyanaana ku telefone bwa yêyè ufuta, paudi muswe kumanya ne ncyà bushuwa anyi ncyà mafi.

²¹¹ Nenuki ki yêyè udi upatuka ewu mushindu ewu, mukwate cifulu cyende ku cyanza. Mmwenze anu untangila nunku kadi kukutula anu mwadi’s. Ki mêmè kuya kudiye lubilu, kumwela citupà. Kungeelaye citupà, kwamba ne: “Billy, mukajeebe

ukaadi uya.” Yêyè ne: “Umfwileku luse. Ndi mwenze ne mwanyi mwônsò mwa kwenza, ndi mwangate ne bangangabuka baa mamanya a pabwawu ne bikwabo byônsò.”

Mêmè ne: “Sam, ncyá bushuwa ne kèna munkaci mwa kuya to!”

Yêyè ne: “Eyowa, yêyè’s udi munkaci mwa kuya.” Ki yêyè ne: “Kubwedimu to, Bill.”

Ki mêmè ne: “Bikengela anu mbwelemu, Sam.”

Yêyè ne: “Kwenji nanku to. To, bu wêwè mwa kuswa.”

Mêmè ne: “Lekela mbwele.”

Yêyè ne: “Nanku tuyaaya neebe.”

212 Mêmè ne: “To, shaala wêwè pambelu apa. Ndi muswe kushaala nende mu tusunsa twende twa ndekeelu.”

Yêyè ne: “Ûkaadi kacyi wa umvwa kabidi to.”

213 Mêmè kubwela mu cibambalu amu. Ne munganga mukaji uvwa musòmbé mwaba awu, udila mwadi bwalu yêyè ne Hope bavwa balongele kalaasa pamwe. Nenku ndi mwenze anu ntangila, pende wasa mwadi, ujuula cyanza. Ki mêmè kuseemenaku.

214 Ki mêmè kutangila, kumunyungisha. Ki yêyè awu mwaba awu, ùkaavwa bujitu buumuke ku kílos makumi ataanu ne itaanu, mishaale mwinshi mwa makumi asatu. Ki mêmè—mêmè kumunyungisha. Ne bu mêmè mwa kushaala ne mwoyi too ne ku bidimu lukama, ncyadyakupwaku mwoyi cyàkenzekà aci to. Yêyè kukudimuka, ki mèsù ende a manene malenga awu kuntangilawu. Yêyè kufukisha mimwemwe. Kwambaye ne: “Udi mumbiikile mungaaluje bwa cinyi, Billy?”

Mêmè ne: “Munanga wanyi, s’ndi mfuma ku dipeta bwalu ku cisanji.”

215 Bivwa bikengela anu mêmè kwenza mudimu. Tukààvwa babwele dibanza dya nkama ya ndola ya kufuta bangangabuka, kadi katuyi kantu bwa kudifuta. Nenku bivwa bikengela anu mêmè kwenza mudimu. Nenku mvwa ngenza kamumona misangu yibidi anyi yisatu ku dituku, ne diloolo dyônsò, kabidi ne pakaavwaye mu mushindu ukaavwaye awu.

Mêmè ne: “Udi uswa kwamba cinyi ne: ‘Kukubiikila’ ne ‘kukwaluja?’”

216 Yêyè ne: “Bill, wêwè ewu’s utu muCiyiisheyiishe, utu mwakulaakulePu, kadi kwèna ne cingenyingenyi nansha cikese bwa kuCimanya ne ncinganyi to.”

Mêmè ne: “Cyùdì wamba ncinyi?”

217 Yêyè ne: “Dyulu.” Yêyè ne: “Tangila,” yêyè ne: “Nkaavwa mu njila ngenda nya Kwetu mushindikija kudi bantu bakwabo, bantu balume anyi bakaji anyi cikampanda. Bavwa bavwale

bilàmbà bitooke.” Ki yèyè ne: “Mvwa musuùlākàne mwikale mu ditalala.” Yèyè ne: “Nyuunyi minene milenga yibuuka yikila ku mucu ne ku mucu.” Yèyè ne: “Kwikadi wela meeji ne ndi mujimije lungenyi to.” Yèyè ne: “Billy, imana nkwambile cilema citudi benze.” Yèyè ne: “Sòmbelà panshi.” Ncyàkasòmba to; mèmè kutwa binù, kumukwata ku cyanza. Yèyè ne: “Udi mumanye mwaba utudi benzele cilema?”

Ki mèmè ne: “Eyo, munanga wanyi, ndi mumanye.”

218 Yèyè ne: “Katuvwa ne cya kwikala bateeleje Maman to. Bantu abu bavwa mu bulelela.”

Ki mèmè ne: “Ndi mumanye nanku.”

219 Yèyè ne: “Anji ndayaku bwalu ebu ne, neuye kudi bantu abu,” ne, “bwalu badi mu bulelela.” Ki yèyè ne: “Ukoleshe bânà baanyi mushindu awu.” Ki mèmè. . . Yèyè ne: “Ndi muswe nkwambile cintu kampanda.” Yèyè ne: “Ndi mfwa, kadi,” ne, “kì. . . ncyèna—ncyèna ne bwôwà bwa kuya to.” Yèyè ne: “M—mbilenga bya dikema.” Yèyè ne: “Cintu cimwe ncyà ne, ncyèna muswe kukushiya to, Bill. Kabidi ndi mumanye ne udi ne twànà tukese tubidi etu twa dikolesha.” Yèyè ne: “Undayeku ne—ne kwakushaala mu bujika to bwa kushiya bânà baanyi bakaadi baabakokela eku baabakokela eku.” Aci’s civwa ncintu cya meeji bwa maamù wa bidimu makumi abidi ne cimwè.

Ki mèmè ne: “Ncyèna mwa kulaya aci to, Hope.”

220 Yèyè ne: “Undayeku bu wèwè mwa kuswa.” Yèyè ne: “Cintu cimwepele cîndi njinga kukwambila.” Yèyè ne: “Udi muvuluke cingoma aci?” Mèmè bwa bingoma ntu anu bu ne ndi ngamba kupaala’s. Ki yèyè ne: “Uvwa ujinga kusumba cingoma aci dituku adi kadi kuyi ne mfranga mikumbane bwa kufila cyeya to.”

Mèmè ne: “Eyo.”

221 Yèyè ne: “Mvwa ngenda ndama mfranga yanyi, tuubicycle twanyi, bwa kumona mwa kukufidila cyeya bwa cingoma aci.” Yèyè ne: “Mpindyewu, piikalà bwalu ebu bujike wèwè mwalukile kumbelu, watangila pamutu paa nkwaswa wa muleepa awu. . . anyi paa bulaalu bwa dibunya abu, mwinsi mwa dibeki dya mukanda didi lwa kumutu adi, nenku neusangane mfranga ayi muntwamu.” Yèyè ne: “Undayeku ne neusumbe cingoma aci.”

222 Kanwena bamanye mûngààkadyûmwà pângààkamònà ndola umwepele ne meeyà makumi mwandamutekete ne ataanu awu to (twa bicycle bya meeyà ataanu) biteeka muntwamu. Ngâkasumba cingoma aci.

223 Ki yèyè ne: “Udi uvuluka musangu awu wûvwà wenda uya mu ville bwa kansumbila nshesheete ya mitwe mu cifuka ayi, patuvwa twenda tuya ku Fort Wayne apu?”

Mèmè ne: “Eyo.”

224 Mvwa mufume ku diloba, ki yêyè kwamba...Bivwa bikengela twêtù kuya ku Fort Wayne, bivwa bikengela bwa nyiishe diloolo adi. Ki yêyè ne: “Udi mumanye ne, mvwa mukwambile ne: ‘Kutu mishindu yaayi yibidi.’” Umwe bawubiikila ne “ya swâ.” Kadi mukwabo awu ngwèpi, ya ndundu? Mmwômò anyi? Ya ndundu ne ya swâ. Ee, ni ngwèpi mwine awu, ya swâ ki yivwa mîmpè mipite mikwabo. Mmwômò anyi? Ki yêyè ne: “Mpindyewu, unsumbile ya swâ, mushindu wa cyena leelu.” Nutu bamanye cintu cidi ne kaacintu kakese lwà paanyima paa nshesheete miine ayi, lwà kumutu eku? Ne mêmè mwine ncivwa mumanyeku cintu pa bidi bitangila bilàmbà bya bakaji to, pa nanku mêmè. . .

225 Nenku mvwa ngenda mpweka ne mùsèèsù awu ngenda ngamba ne: “Ya swâ, ya swâ, ya swâ, ya swâ,” nteeta bwa kushaala mulame mu meeji ne, “ya swâ, ya swâ, ya swâ.”

Muntu mukwabo kwambaye ne: “Wetwawu, Billy!”

226 Mêmè ne: “Kaa, wetwawu, wetwawu.” “Ya swâ, ya swâ, ya swâ, ya swâ, ya swâ.”

227 Ki mêmè kufika mu disangu kutuutakeena ne Mukalenge Spon. Yêyè ne: “Wê, Billy, udi mumanye ne mishipa yidi yidiila lwà kwaka ku luseke lwa dikunji dya ndekeelu dyadya anyi?”

Mêmè ne: “Ncya bushuwa’s, mmwômwè?”

“Eyo.”

Mêmè kudyambidila mpindyewu, pângààkashiyanganà nende ne: “Cilumyana ciine aci civwa ncinyi apa’s?” Mucipwe mwoyi.

228 Ki Thelma Ford, nsongaakaji ûmvwà mumanye, uvwa wenza mudimu ku makajiinyi a mishinga mipuutula. Nenku mvwa mumanye ne batu basûmbishamù nshesheete miine ya bakaji ayi, ki mêmè kukùya. Mêmè ne: “Wetwawu, Thelma.”

Ki yêyè kwamba ne: “Wetwawu, Billy. Maalu kaayi wêwè? Bishi Hope?”

229 Ki mêmè ne: “Bîmpè.” Mêmè ne: “Thelma, ndi nkeba mukolo wa nshesheete bwa Hope.”

Yêyè ne: “Hope katu mwa kujinga nshesheete to.”

Mêmè ne: “Eyowa’s, inăbànzà, s’mmuyiswe cya bushuwa.”

Yêyè ne: “Udi uswa kwamba nshesheete ya yifikila mu cifuka.”

230 “Aka, bushuwa’s,” ki mêmè awu, “nyôyi ayi’s we.” Mêmè kudyambidila ne: “Èleelè, ngaamanyi kuleeja bunyonga bwanyi.”

Ki yêyè ne: “Nyaa mushindu kaayi yidiye ukeba?”

Mêmè kudyambidila ne: “Eleele!” Mêmè ne: “Nya mushindu kaayi yinudi nwènù naayi?”

Yèyè ne: “Ee, tudi ne ya ndundu.”

²³¹ Ncivwa mumanye dishiilangana to. Ya ndundu, ya swâ, byònsò’s bidi byumvwika anu bwa mwomumwe. Mèmè ne: “Ki yíndì nkeba nyòyì ayi.” Yèyè ne. . . Mèmè ne: “Uyindongolwele mukolo umwe, mushindu wa cyena leelu.” Ki yèyè. . . Ngacyambi bibi. Ncinyi? Ya cyena kale. “Ya cyena kale.” Ki mèmè ne: “Ndongòlwèlè mukolo umwe wa yòyì ayi.”

²³² Nenku paayiye bwa kuyimpeesha, yivwa mushinga anu wa bicyele makumi asatu cyanaana, bicyele makumi abidi anyi bicyele makumi asatu, byenze bu cyabibidi cimwe cya mushinga. Ee, mèmè ne: “Uyimpeeshe mikolo yibidi.” Nwamonu anyi?

²³³ Nenku mèmè kwalukila kumbelu, ki mèmè ne: “Udi mumanye’s, munanga wanyi, nwènù bakaji nutu nutambakana bwa kukeba bya disumba nwenda cimenga cijima.” S’nudi bamanye mututu banange kuditambisha amu. Ki mèmè ne: “Kadi monaaku, tangila kuneeku, ndi muyisumbe mikolo yibidi ku mushinga wúvwà wèwè usumba mukolo umwepele awu. Wamonu anyi?” Mèmè ne: “Aci’s—aci’s ki dimanya didi anu dyanyi mèmè’s.” Nwamonu’s, mèmè kwamba—mèmè kwamba ne: “Udi mumanye’s, Thelma ngudi munsumbìshe yòyì eyi ewu.” Mèmè ne: “Mbifwanyine kwikala ne mmungiitable bwa nyipete ku cyabibidi cimwe cya mushinga wayi.”

Yèyè ne: “Yùdi mupete nyaa swâ anyi?”

²³⁴ Mèmè ne: “Eyowa’s, inábànzà.” Yivwa yumvwika yònsò ku maci anu mushindu wa mwomumwe bwanyi mèmè, ncivwa mumanye ne kuvwa dishiilangana nansha dikese to.

²³⁵ Ki kungambilaye, kwambaye ne: “Billy.” Mèmè kwela meeji ne civwa cintu cya cikemesha paakafikaye ku Fort Wayne, kukengelabi bwa yèyè kusumba mukolo wa cyanaana wa nshesheete ayi. Yèyè ne: “Ndi mukayipeeshe mamwèbè,” yèyè ne, “ayi nyaa bakaji bakole.” Yèyè ne: “Umfwileku luse bwa címvwà mwenze aci.”

Ki mèmè ne: “Kaa, Kakwena bwalu to, munanga wanyi.”

²³⁶ Ki yèyè ne: “Mpindyewu, kushaadiku—kushaadiku mujika to.” Ki yèyè ne. . . Kavwa mumanye ne ncinyi civwa pabwìpì ne kwenzeka mu ndambu wa mèbà kuumukila apu to. Ki mèmè kushaala mukwate byanza byende bya dinanga abi pavwa Banjelo baa Nzambi munkaci mwa kumwangata bwa kuya nende apu.

²³⁷ Mèmè kwalukila kumbelu. Mèmè kupanga cya dyenza. Mèmè kudyolola panshi bufuku abu mwaba awu kadi mèmè kuumvwa. . . Ngeela meeji civwa nnkosa mukese, mwikale mu mafuwa a kale mutuvwa bateeke mabeji kampanda mwômò amu. Ki mèmè kwinjila ciibi ne dikàsà, ki kimònò wende wàwa mukudika paanyima paa ciibi apu awu, (yèyè pende mumana kulaadika mu nzubu wa bitalu mwamwa). Ki mu katanci

kakese cyanaana muntu kumbiikilaye, wamba ne: “Billy!” Ûvwa m’Mwaneetu Frank Broy. Yêyè ne: “Mwaneebe wa mu diboko ukaadi ùpunga ne lufu.”

Mêmè ne: “Mwanaanyi mêmè?”

²³⁸ Yêyè ne: “Eyowa, Sharon Rose.” Yêyè ne: “Ngangabuka ukaadiku mpindyewu, yêyè ki wambi ne: ‘Ûdi ne nshingu wa kabaala mufume ku ðisaamà dya cyâdi, dyamwina mu dibeele dya mamwëndè.’” Ki yêyè ne: “Ûkaadi ùpunga ne lufu.”

²³⁹ Mêmè kubwela mu mashinyi, kukùya. Ki yêyè awu, kâna kaanyi kapole. Ki kuyabo nende lukasalukasa ku lupitaadi.

²⁴⁰ Mêmè kupatuka kuya bwa kamumona. Sam kulwa kûndi ne: “Billy, kubwediku mu cibambalu amu to, bikengela wêlêku meeji bwa Billy Paul.” Yêyè ne: “Awu ukaadi ùpunga ne lufu.”

Mêmè kwamba ne: “Ngangabuka, bi—bikengela mmone mwanaanyi’s.”

²⁴¹ Yêyè ne: “To, kwêna mwa kubwelamu to.” Yêyè ne: “Mmupete nshingu wa kabaala, Billy, nkwêpi kuwalwa kumutampakajila Billy Paul.”

²⁴² Ki mêmè kwindila too ne paakatukaye. Ncivwa mwa kutwala bwa kumumona ufwà to, ne mamwëndè mulaadika mwamwa mu nzubu wa bitalu to. Nyawu nnwambila, njila wa mushipi wa mikenji udi bwalu bukole. Ki mêmè—mêmè kubwela, kubwela ku ciibi bu udi wibila, nenku pààkapàtukà Sam ne pààkapàtukà munganga mukaji awu, ki mêmè kupweka mu nzubu wa mwinshi mwa buloba awu. Nkaalupitaadi kakese menemene. Yêyè uvwa usanganyiibwa mu mwaba wa paa nkaayende, nenku njiji yivwa mu twîsù twende tukese atu. Nenku bavwa ne ciinnani cikese... citudi tubiikila ne “mushetekele” eci, anyi kantu bu kaabukondo kakese pamutu paa mèsù ende apu. Nenku ùvwa mwa... ne didikoka ndambu dya misunya, mukolo wende ùvwà mudyunde awu uvwa unyunga ùbànda upweka mushindu awu, ne twanza twende tukese atu, ne didikoka dya misunya adi. Nenku ki mêmè kumutangila, kadi ùvwa anu mu cipimu cikumbane bwa kwikalaye ukoka ntema ne bulenga, ùvwa ne ngondo mitwe ku mwandamukulu.

²⁴³ Ne mamwëndè uvwa ne ciibidilu cya kumuteekateeka pambelu pààpa muvwale kaacikamà kende kakese kaa nsongo yisatu, nudi bamanye’s, mu bulà amu, pâmvwà mfika kumbelu. Nenku mvwa ngeela mpungi, ne yêyè wenza ne, “guu-guu, guu-guu,” ungolwela byanza, nudi bamanye’s.

²⁴⁴ Kadi ki munanga wanyi nyêyè awu mulaadika pààpa, ùpunga ne lufu. Mêmè kupwekesha mèsù kumutangila, ki mêmè kwamba ne: “Sharry, udi mumanye Papa? Udi mumanye Papa anyi, Sharry?” Nenku paaluye kutangila... Ûvwa usaama bikole menemene mu mushindu wa ne kamwe kaa ku twîsù

tukese tulenga twa bleu atu kakaavwa kaye luseke. Cyàkaswa kumpanda mwoyi wa munda.

245 Mémè kutwa binù, kwamba ne: “Mukalenge, cìndi mwenze ncinyi? Ncyênaku muyiishe Evanjeeliyo mu masangu a misèsù anyi? Mémè ewu’s ndi mwenze cyònsò cìmvwà mumanye paanyi mwa kwenza aci. Kumbalulwidi mémè bwalu abu to. Mémè kî ngutu mubiikile bantu abu ne ‘mbucyafu’ to. Yèyè awu nguvwa mubabiikile ne ‘mbucyafu.’” Mémè ne: “Bidi bintacisha ku mwoyi mudi miine maalu ônsò awu menzeke. Umfwileku mémè luse. Kwangaciku—kwangaciku mwanaanyi to.” Kadi pâmvwà munkadi mwa kusambila apu, kwenzabi anu bu...drap anyi cilàmbà cifiike cyàkapwekà. Mémè kumanya ne Wakambengela.

246 Mpindyewu, cikondo cya mwoyi wanyi cya citambe kunkolela ne cya citambe kwikala cya njiwu mikole civwa ncyôci aci. Pângàakabàndulukà ne mémè kumutangila, ki mémè kudyambidilà...Sataana kunteeka mu meeji ne: “Ee, muwàmbi mwine ne mushindu wùdi muyiisheyiishe ne bukole ewu, ne mushindu wùdi mwende mu nsòmbelu webe ewu, mpindyewu pakaadibi bitangila webe mwànà mulela, Yèyè ajuuke akubengele?”

247 Ki mémè ne: “Aci ncyà bushuwa. PiikalaYe kayi mwa kusungila mwanaanyi, nanku ncyèna...” Mémè kwimanyina apu. Ncivwa—ncivwa anu mumanye cya dyenza to. Ki pa dîbà adi mémè kwamba nenku ewu, mémè ne: “Mukalenge, Wèwè ngwâkamumpà ne Wèwè ngwâmwangàci ewu, Dîna dya Mukalenge ditumbe! Nansha Wèwè mungangate mémè mwine, nêntungunukè anu ne kuKunanga.”

248 Ki mémè kuteeka cyanza cyanyi pambidi pende, mémè ne: “Beneshiibwa, munanga wanyi. Papa uvwa ne dijinga dya kukukolesha, ne mwoyi wanyi wònsò mwawa ne dijinga dya kukukolesha, ne kukukolesha bwa wèwè kunanga Mukalenge. Kadi Banjelo nyawu bakaadi balwa bwa kukwangata, munanga wanyi. Papa neangate kaamubidi keebe kakese aka e kuya kakateeka mu maboko a Maman. Nênkujiike pamwe nende. Dîngà dituku Papa neatuutakeene neenu, wèwè ndaaku ukindle anu kwòkò aku ne Maman.”

249 Pacivwa mamwëndè ùpùnga ne lufu, wakamba, mèyi ende a ndekeelu akambaye’s, wakamba ne: “Bill, ushaale mu budimi bwa bwambi.”

250 Mémè ne: “Nên-...” Yèyè ne...Mémè ne: “Mémè mwikale mu budimi bwa bwambi piikalaYe mwa kulwa, nêngàngatè bâna bwa twètù kutuutakeena. Kabiya nanku to, nebanjiike ku luseke lwebè. Nenku wâya ku luseke lwa dyabalume lwa ciibi cinene aku, nenku pawamona anu bònsò babwela, imana wèwè anu mwaba awu ubange anu kwela mbila mikole ne: ‘Bill! Bill! Bill!’ ne dîyi dikole menemene. Nêmpetanganè nebe mwaba awu.” Mémè kumutwa mishiku ya dilayangana nende.

S'mmêmè ewu mu cyalu cya mvita leelu ewu. Kukaadi bidimu bitwe ku makumi abidi. Ndi mupunge díyì dya kupetangana ne mukajaanyi, nêmpetanganè nende.

²⁵¹ Ki mêmè kwangata mubidi wa mwanaanyi mukese awu, paakafwaye, kuwuteeka mu maboko a mamwëndè, ki twètù kuwambula e kuya nawu ku nkita. Ki mêmè kwimana mwaba awu nteeleja Mwaneetu Smith, muyiishi wa ba-Méthodistes wâkayiisha ku citalu awu ne: “Butu ku butu, lupwishi ku lupwishi.” (Kadi mêmè kudyambidila ne: “Mwoyi ku mwoyi.”) Ki yêyè uyààya wawa.

²⁵² Kakwanji kupita matuku àbûngì paanyima paa cyôcì aci to, mêmè kwangata Billy mutekete awu kuya nende kuntwaku mu dinda kampanda. Yêyè ucivwa anu mwànà mukese menemene. Ûvwa . . .

²⁵³ Ki cidi cyenza ne yêyè utu anu mundamate ne mêmè mumulamate, byakakengela ne ngiikale bônso babidi Papa ne Maman (bônso babidi) kudiye. Mvwa ngangata kaamulangi kende kakese kaa dimunwishila mabeele. Katuvwaku ne mushindu wa kuteemesha mudilu bufuku bwa kumubabajila mabeele awu to, nenku mvwa mwa kukateeka paanyima paanyi mushindu ewu bwa mabeele akwate luuya lwa mubidi wanyi.

²⁵⁴ Tutu bashaale balamatangane bu balunda, ne dimwe dya ku matuku abidi adi panshi aa pângiikalà mwa kuumuka mu budimi bwa bwambi ndi muswe kumupa Díyì mu byanza, ngamba ne: “Tungunuka, Billy. Shaala wêwè naaDi.” Bantu baábûngì batu badikonka ne mbwa cinyi ntu nende díbà dyônso. Ncyèna mwa kumulekelaku to. Nyewu ùkaadi muselangane ne kuselangana, kadi ntu anu mvuluka ne yêyè wakangambila ne: “Ushaale nende.” Nenku tutu balamatangane anu bu balunda.

²⁵⁵ Ndi mvuluka patuvwa tuye kendakana mu cimenga, mêmè mwele kaamulangi kaa dimwamushila naaku mabeele aku mu dyâpà, ùvwa mwa kubanga kudila mwadi. Bufuku kampanda yêyè mwikale. . . tuvwa twenda twendakana pambelu mu bulà bwa kumfundu mùvwà anu. . . (Pakaavwa mamwende pabwipi ne kumulela, ùvwa upata mweyelu, nenku mêmè. . . mucikàle anu nsongaakaji, nudi bamanye's.) Nenku mvwa ngenda ntwá kumpala ntwá paanyima lwà ku mucì wa cilombalomba uvwa mu bulà bwa kumfundu awu. Ne yêyè munkaci mwa kudila ukeba Maman wende, paanyi nciyi ne Maman kûmvwà mwa kuya nende to. Nenku mêmè mvwa mmwambule, ngamba ne: “Kaa, munanga wanyi.” Mêmè kwamba . . .

²⁵⁶ Yêyè kwamba ne: “Papa, mamam wanyi wêpì? Udi mumwele mu buloba mwamwa anyi?”

Mêmè ne: “To, munanga wanyi. Ûdi bîmpè, ùdi mu Dyulu.”

²⁵⁷ Kadi wakamba cintu kampanda mwaba awu, cyâkambà kunshebeya, mu mapingaja kampanda. Ûvwa munkaci mwa kudila mwadi, díbà dikaavwa diye bikole ku maa diloolo aku,

mêmè mumwambule paanyima mushindu *ewu*, mumwambule pa dikaaya mwikale mmutuuta cyanza nunku *ewu*. Ki yèyè ne: “Papa, bu wêwè mwa kuswa nda kangata Maman ulwe nende mwaba *ewu*.”

Ki mêmè kwamba ne: “Munanga wanyi, ncyêna mwa kuya kangata Maman to. Yesu. . .”

Yèyè ne: “Ee, ambilaaku Yesu antumine maman wanyi. Ndi nende dijinga.”

²⁵⁸ Ki mêmè ne: “Ee, munanga wanyi, ndi. . . mêmè ne wêwè ki baaya kamumona musangu kampanda.”

Ki kwanjiye kushaala mupuwe, kwambaye ne: “Papa!”

Ki mêmè ne: “Yě?”

Yèyè ne: “S’ngãmònu Maman muulu mwamwa pa divuba dyadya.”

²⁵⁹ Ekelekele, aci kadi kwambaci kunshebeya’s! Mêmè kudyambidila ne: “Ekelekele! ‘S’ngãmònu Maman muulu mwamwa pa divuba dyadya.” Mêmè kwamba kuuminyina’s. Mêmè kuupukila kânà kakese aku mu cyâdi cyanyi mushindu *ewu*, ki kushaala anu kacya ngînamija mutu, mêmè kuya kabwela mu nzubu.

²⁶⁰ Matuku kupitawu. Ncivwa mwa kucipwaku mwoyi to. Mvwa nteeta kukwata mudimu. Ncivwa mwa kwalukila kumbelu to, kacivwa mene lubanza kabidi to. Nenku mvwa njinga kushaala musòmbè. Katuvwa mene ne cintu ciine to anu miine nkwasà yîkaavwà misunsuke ayi, kadi civwa ncintu civwà citusankisha pamwe mêmè ne yèyè. Civwa nkwètu kumbelu.

²⁶¹ Nenku ndi mvuluka dîngà dituku pâmvwà ngenza mudimu mu midimu ya mbulamataadi. Mvwa mubânde kuulu bwa kulongolola nshinga wa nzembu kampanda wa mulondele, uvwa mulembelele, tucivwa anu dinda bwebwebwe. Ki mêmè kubânda ku nkuruse *ewu*. (Nenku ncivwa mwa kulekelaku mwanaanyi wa mu diboko awu to. Mvwa mwa kumona mukajaanyi uya, kadi bwa mwanaanyi wa mu diboko awu uya, mwikale anu kaamuntu kakesee.) Nenku mvwa kuulu aku, mwikale ngimba ne: “Pa mukuna wawa, pavwa Nkuruse wa kale wa mabaya kâyi makoona.” Nshinga ya minene ya nzembu yivwa yipweka too ne ku cishintulwidi cya nzembu kadi kupatuka kuya kabwela (munudi bamanye amu’s) mu ya milondele. Nenku mêmè mvwa mukulame kuulu aku pa cyôci aci. Ki kwenzekabi ne ntangile, dîbâ dibanga kupatuka paanyima paanyi. Nenku mwaba awu, byanza byanyi byolola ne cimanyinu aci cya Nkuruse awu ku—ku luseke lwa mukuna. Mêmè kudyambidila ne: “Eyo, mpekaatu yanyi’s ki yakaMufikishapu.”

²⁶² Mêmè ne: “Sharon, munanga wanyi, Papa wajingi bibi be bwa kukumona, munanga wanyi. Mushindu mwine wûndi mujinge kukwambula cyakabidi mu maboko aanyi emu,

wêwè mwanaanyi mukese munanga.” Mêmè kujimija lungenyi. Kukaavwa kupite mbingu. Mêmè kuvuula gant wanyi wa cindundu awu. Kuvwa nzembu ya volts binunu bibidi ne nkama yisatu yipicila anu ku luseke lwanyi menemene aku. Mêmè kuvuula gant wanyi wa cindundu awu. Mêmè kwamba ne: “Nzambi, ntu mukine kwenza nunku. Ndi muntu mutulumuke.” “Kadi, Sharry, Papa neanumone wêwè ne Maman mu tusunsa tukese menemene emu.” Mbanga kuvuula gant wanyi awu, bwa kukwata ne cyanza ku nzembu ayi ya volts binunu bibidi ne nkama yisatu. Yivwa mwa kwenza dikubakuba... Mona’s, kwêna mufwanyine kushaala nansha ne kandambu kaa mashi mu wêwè to. Ki mwaba awu mêmè—mêmè—mêmè kubanga kuvuula gant awu, ki cintu kampanda kwenzekaci. Pângàakaalukilà mu mêmè, nkaavwa musòmbè panshi mu buloba ne byanza bibàndisha mushindu ewu, biteeka kwisù, ndila mwadi. Civwa nngàsà wa Nzambi, cyanaana ncivwa mwa kwikala ngenza disangisha dya dyondopa diloolo edi mwaba ewu to, ndi mutwishiibwe bwa aci nanku. Úvwa n’Yèyè ukuba dipà Dyende, kî mmêmè to.

²⁶³ Mêmè kwalukila kumbelu. Mêmè kulekela bya midimu biine abi, kuteeka byamu bya mudimu ku luseke. Ki mêmè kwalukila, kwamba ne: “Ngaapinganyi kwanyi.”

²⁶⁴ Mêmè kuya ku luseke lwa nzubu, mêmè kwangata mikanda mitufundila mu nzubu, kuvwa ndambu wa mashika, ki mêmè kubwelela mu nzubu. Tuvwa ne kaacibambalu kakese kamwepele, ne mêmè mvwa ndaalamu pa kalaalu kakese kaa dibunya, kadi mashika a makole àbànda, ne difuwa dya kale adi. Mêmè kwangata mikanda mitufundila ayi e kubanga ngenda ntangila mu mikanda amu, nenku kaacintu kakese kaa kumpala muntwamu kavwa ntufranga twende tukese tuvwaye mulame bwa Noël, meeyà makumi mwandamukulu ne: “Mandemwazele Sharon Rose Branham.” Ki bwalu mbwòbù abu’s, byònsò bingaalukidila cyakabidi.

²⁶⁵ Nkaavwaku mukubi wa nyama ya mwitu. Mêmè kwolola cyanza muntwamu e kwangata cingoma cyanyi, kaacingoma kaa ku cyanza, kukapatula mu cimanga. Mêmè kwamba ne: “Mukalenge, ncyè—ncyèna mwa kutwalaku kabidi bya nunku ewu ebi to, ndi—ndi muswe kufwa. Byàtàmbi ku—kuntacisha be.” Mêmè kukoka mwànà wa kaacingoma aku, kuditeekaku ku mutu, mutwe binù mwaba awu ku kalaalu aku mu kaacibambalu mùvwà mîdimà amu. Mêmè ne: “Taatù wetu Udi mu Dyulu, Dîná Dyebe ditumbe. Bukalenge Bwebe bulwe, diswa Dyebe dyenzeke,” nenku pândi nteeta, mêmè kukoka bikole ndênde awu ne mwanyi mwònsò, ngamba ne, “pa buloba bu mididi dyenzeka mu Dyulu. Utupe leelu dyâmpà dyetu dya bwacyabwacya.” Kadi kakayi anu kateema to!

²⁶⁶ Ki mêmè kudyambidila ne: “Éyì Nzambi, s’ki Wêwè kunshipa anu menemene eku’s? Cîndì mwenze ncinyi? Kuyi

nanshà undekela mfwa to.” Ki mêmè kwimansha kaacingoma aku panshi, ki kuteemaku ne dizaji kwasadi mu cibambalu amu. Mêmè kwamba ne: “Nzambi, mbwa cinyi ncyêna mwa kufwaku bwa mêmè kumba kupatuka mu biine ebi’s? Ncyêna anu mwa kutungunuka to. Bikengela ungenzeleku cintu kampanda.” Ki mêmè kudyela panshi kadi kwasa mwadi, pa kalaalu kaanyi kakese kaa kale aku mwaba awu.

²⁶⁷ Nenku mvwa ne cya kwikala anu muye mu tulu. Ncyêna mumanye ne mvwa mulaale anyi cyàkenzekà ncinyi to.

²⁶⁸ Mêmè ntu anu mujingeringe kupatuka kuya ku Wesete. Ntu anu mujingeringe cimwe cya ku bifulu abi. Tààtù uvwa ulongesha tubalu mu bikondo bya ku bunsonga bwende, nenku mêmè mvwa anu njingajinga cimwe cya ku bifulu abi. Nenku Mwaneetu Demos Shakarian mmucinsumbile makeelela awu, ki cyanyi paanyi cya nzànzànzà cîndi mupete (kacya) cya mushindu awu, cimwe cya ku bifulu bya bantu baa ku wesete.

²⁶⁹ Ki mêmè kwenza bu ne mvwa nya ngenda mpicila mu mpàta, ngenda ngimba musambu awu wa ne: “Kudi lukata lucibuke ku ditempu, cimanyinu mu ferme ne: ‘Cya Disùmbisha.’” Pâmvwà ngenda nya apu, mêmè kumona ditempu dya kale dya dibwikila, cyenze bu ditempu dya kale dinene dibwikila ntenta, kadi lukata lucibuke. Mu bushuwa bwa bwalu, aci civwa cileeja famiye wanyi uvwa mupanduluke. Kadi pângààkaseemenà pabwîpî, ntangila, pavwa piimane nso—nsongaakaji, mulenga wa dikema, wa bidimu bitwe ku makumi abidi, ne nsuki mitooke miikale yipeepa ne mèsù a bleu, muvwale bilàmbà bitooke. Mêmè kumujooja bîmpè, kwamba ne: “Wetwawu?” E kutungunuka ne lwendu.

Yèyè ne: “Wetwawu, Papa.”

²⁷⁰ Ki mêmè kukudimuka, kwamba ne: “Papa?” “Mona’s,” mûngààkambà, “mmunyi, wêwè Mandemwazele ewu, mùdi wêwè ewu . . . mùndi mêmè ewu mwa kwikala papa webe paudi wêwè bukole bumwe naanyi?”

²⁷¹ Yèyè ne: “Papa, cyûdi mbwalu kwêna mumanye mwaba wûdi usanganyiibwa to.”

Ki mêmè ne: “Udi uswa kwamba cinyi?”

²⁷² Yèyè kwamba ne: “Apa’s mmu Dyulu.” Yèyè ne: “Pa buloba, mêmè ki uvwa Sharon wêbe mutekete awu.”

“Mona’s,” ki mêmè awu, “munanga wanyi, s’uvwa anu kâna kakese kaa mu diboko.”

²⁷³ Yèyè ne: “Papa, twânà tukese twa mu maboko katwena twânà tukese twa mu maboko muneemu to, bakaadi kabaciyi mwa kufwa to. Kabeenaku mwa kukulakaja anyi kukola to.”

²⁷⁴ Ki mêmè ne: “Ee, Sharon, munanga wanyi, wêwè—wêwè’s udi nsongakaji mulenga be.”

Yèyè ne: “Maman’s mmukwindile.”

Mémè ne: “Kwèpì?”

Yèyè ne: “Ku nzubu wenu mupyamupya kwaka.”

275 Ki mémè ne: “Nzubu mupyamupya?” Ba-Branhams batu balalakanyi, kabatu ne nzubu to, batu anu. . . Ki mémè ne: “Ee, mémè nciitu mwanji kupetaku nzubu to, munanga wanyi.”

276 Yèyè ne: “Kadi nudi ne nzubu muneemu emu, Papa.” Ncyèna nswa kwenza bwànà to, kadi bwalu ebu mbwa cya bushuwa anu menemene bwanyi mémè. [Mwaneetu Branham udi wasa mwadi—Muf.] Pântù anu mbanga kubyelela meeji, byònsò abi bitu anu bimpinganyina cyakabidi. Yèyè ne: “Nudi ne nzubu muneemu emu, Papa.” Ndi mumanye ne ndimu ne nzubu, dituku dikwabo nényemù. Yèyè ne: “Billy Paul udi penyi, mwaneetu wa balume awu?”

277 Ki mémè ne: “Ee, ndi mumushiye kwa Mandamu Broy, anu mu tusunsa tukese emu.”

Yèyè ne: “Maman mmuswe kukumona.”

278 Ki mémè kukudimuka e kutangila, kuvwa nzubu ya bukalenge minene menemene, ne Butumbi bwa Nzambi bwikale búbànda buyinyungulukila. Ki mémè kuumvwa kasumbu kaa Banjelo bimbi baa misambu bimba ne: “Nzubu wanyi, Nzubu mwimpè be.” Mémè kubàndakù ngenda ngeela bidya bile, nyeema ne mwanyi mwònsò. Dya mfika ku ciibi anyi, ki yèyè udi mwimane wawa, muvwale cilàmbà citooke, ne nsuki mifiike ayi, mile, mimupwekele ne paanyima. Kujuulaye maboko, muvwaye wenza pàmvwà ngaalukila kumbelu mfuma ku mudimu ne dicyoka anyi cintu kampanda. Mémè kumukwata ku byanza, ki mémè kwamba ne: “Munanga wanyi, ngàmònu Sharon kuntu kwaka.” Mémè kwamba ne: “Ukaadi nsongaakaji mulenga be, kí mmwòmò anyi?”

279 Yèyè ne: “Eyo, Bill.” Yèyè ne: “Bill.” Kunjìngilayè maboko, (ki yèyè kwamba) muànjingile anu ku makaaya eku, kubangaye untuuta cyanza, wamba ne: “Ulekeleku kwikala uditacisha bwanyi mémè ne Sharon.”

Mémè ne: “Munanga wanyi, ncyèna mwa kupanga kuditacisha to.”

280 Yèyè ne: “Patudi twakulangana apa’s mémè ne Sharon tudi bîmpè kukupita wèwè kule ne kule.” Ki yèyè ne: “Kuditacishiku kabidi bwetu twètù to. Udi mwa kundayaku nanku anyi?”

281 Ki mémè ne: “Hope,” mûngààkambà, “ndi mushaale nkaayaanyi ndujinga bikole wèwè ewu ne Sharon, ne Billy udi anu mu myadi dîbà dyònsò edi bwebe wèwè.” Mémè ne: “S’ndi mupange cya kwenza nende.”

282 Ki yèyè ne: “Byònsò nebîkale anu bîmpe, Bill.” Yèyè ne: “Undaye wèwè anu ne kwakwikalaku uditacisha kabidi to.” Ki

yêyè ne: “Kwèna mwa kusòmbelaku panshi?” Dya nkenzakana mwaba awu nunku pavwa nkwasu munene menemene.

²⁸³ Nunku ndi mvuluka ne ngâkateeta bwa kusùmbakù nkwasu kampanda. Mpindyewu, nkaadi njikija. Ngâkateeta bwa kusùmba nkwasu musangu kampanda. Tuvwa twètù anu ne nkwasu ya ciibidilu ya kale—ya kale ya cisòmbelu cya mabaya yitù ya mu nzubu wa cidiilu ayi. Ki yivwa yikengela twètù kwikala tusòmba nyôyi ayi, ki yònsò yituvwaku peetu naayi. Nunku twâkapeta mushindu wa kusùmba umwe wa ku nkwasu yitubo bapingaja cyeyemenu paanyima eyi, mu. . . Nyewu ngâpù mwoyi mene ne nkwasu wa fôteyè mwine awu uvwa ngwa mushindu kaayi. Nunku yêyè awu uvwa ne mushinga wa ndola dikumi ne mwandamutekete, nenku muvwa mushindu wa kufuta ndola yisatu pa cibanza kadi kwikala kufuta ndola umwe ku lumingu. Nunku twètù kumupeta. Nunku, kaa, pamvwa anu ngalukila kumbelu anyi. . . Mvwa ngenza mudimu dituku dijima, ne nyiisha too ne mundankulu mu misèèsù ne myaba yònsò yîmvwà mwa kuyiisha ayi.

²⁸⁴ Nunku—nenku ki mêmè dîngà dituku kushaadila panyima mu difuta dyanyi. Twètù kupanga mushindu wa kufuta, ne byakenzeka nanku ku dituku ku dituku, ki ndekeelu wa byònsò kulwa kwangatabo nkwasu wanyi awu e kuyabo nende. Diloolo adi, ncyadyakupwaku mwoyi to, uvwa mungooshile dyâmpà dyela ne tumpùlùmànjà. Mukwacikwetu, ùvwa—ùvwa—ùvwa mumanye ne nebintekeshe mu maboko. Nunku paanyima paa didya dya diloolo mêmè kwamba ne: “Mùdi musangale nunku mbishi’s, munanga wanyi?”

²⁸⁵ Ki yêyè ne: “Amba tung, mvwa mulombe twânà twa balume twa beena mutumba bwa kukuumbwilatu misanda ya wêwè kuloba naayi. Kwèna welaku meeji ne bivwa bikengela twètù kupweka ku musulu bwa kulobaku ndambu wa dîbà?”

Ki mêmè ne: “Eyowa’s, kadi. . .”

²⁸⁶ Ki kwasaye mwadi. Mêmè kumanya ne kuvwa cintu kampanda civwa kaciyi cyenda bîmpè to. Mêmè kupeta cingenyinyenyi bwalu bakaavwa bamane kuntumina mukanda bwa ne nebalwe kwangata nkwasu awu. Peetu katuyi mushindu wa kukumbaja difuta adi dya ndola umwe ku lumingu to. Katuvwa ne mushindu to, katuvwa. . . katuvwa ne mushindu wa kukumbaja to. Yêyè kunjîngila maboko, nenku mêmè kuya ku ciibi kumona ne nkwasu wanyi awu uvwa muye.

Kungambilaye mu Dyulu amu, ne: “Udi muvuluke nkwasu awu, Bill?”

Ki mêmè kwamba ne: “Eyowa’s, munanga wanyi, ndi mumuvuluke.”

Yêyè ne: “S’ki kûvwà wela meeji, kî mmwômò anyi?”

“Eyo.”

287 Yèyè ne: “Ee, kabaakwangata ewu nunku to, ewu nunku mmumana kufucila mushinga.” Yèyè ne: “Anji sombelaku panshi ndambu, ndi njinga kuyiikilanganaku neebe.”

Ki mèmè ne: “Munanga wanyi, eci ncyèna ncyumvwa to.”

288 Ki yèyè ne: “Ndayaku, Billy, ndayaku ne kwakwikala kabidi uditacisha to. Ukaadi walukila mpindyewu.” Ki yèyè ne: “Ndayaku ne kwakwikala uditacisha to.”

Ki mèmè ne: “Ncyèna mwa kukulaya nanku to, Hope.”

289 Anu piine apu ki mèmè kwalukila mu mèmè, mu cibambalu muvwa mîdimà. Mèmè kukenzakana, ki mèmè kuumvwa diboko dyende dingele kuunshingu. Mèmè ne: “Hope, udi apa mu cibambalu emu anyi?”

290 Kubangaye untuuta cyanza. Yèyè ne: “Neungenzeleku mulayi awu anyi’s, Bill? Ndayaku ne kwakusela . . . kwakwikala uditacisha kabidi to.”

Mèmè ne: “Ngaakulayi.”

291 Nenku mwaba awu ki kuntuutaye cyanza misangu yibidi anyi yisatu, umba uya. Mèmè kujuuka kuulu lubilu kumba kuteemesha ne bukênkè, kutangila myaba yônso, ùkaavwa muye. Kadi muvwaye mupatuke muvwa anu mu cibambalu amu. Kî mmuye to, ùcidi anu ne mwoyi. Ûvwa mwena Kilisto.

292 Billy ne mèmè tuvwa baye ku nkita mwaba ewu kukaadi cikondo ndambu, bambule kaacilôngò kakese bwa mamwëndè ne mwanaabo wa bakaji, anu mu dinda dya Paasaka amu, ki twètù kwimana. Kalumyana kubanga kudila, kamba ne: “Papa, maman wanyi’s udi mwinshi mwamwa’s.”

293 Mèmè ne: “To, munanga wanyi. To, kèna mwinshi mwamwa to. Mwaneenu wa bakaji kèna mwinshi mwamwa to. Bwa mwaba ewu tudi ne lukita lukanga, kadi luseke lukwabo lwa mbù lwalwa kudi lukita bwashi muvwa Yesu mubiike. Nenku dîngà dituku Yèyè nealwe, Yèyè nealwe ne Mwaneenu wa bakaji ne Maman pamwe Nende.”

294 Ndi mu cyalu cya mvita leelu ewu, balunda baanyi. Kamwena mushindu wa mèmè—mèmè kubilonda kabidi to. Ndi . . . [Mwaneetu Branham udi wasa mwadi—Muf.] Nzambi anubeneshe. Twinyikaayi mitu yetu bwa katanci.

295 Éyi Mukalenge! Misangu yàbûngì, Mukalenge, cya bushuwa ndi mutwishiiibwe ne bantu kabatu bumvwa to, patubo beela meeji ne bintu ebi bitu bilwa anu bipeepele. Kadi kudi dituku dinene dyalwa Yesu ne dyakupudiibwa tunyinganyinga twônso etu. Ndi ndomba, Taatù wa mu Dyulu, bwa Wèwè kutukwacishaku bwa twètù kwikala badilongolole.

296 Ne mulayi wa ndekeelu awu, pângààkamutwà mishiku ku ditama mu dinda adi apu, bwa ne nëntuutakeenè nende mu dituku adi. Ndi ngiitabuujja ne yèyè neikale mwimanyine

lwà ku dikunji adi, wèla mbila mikole umbiikila mu dînà. Ntu mushaale ne lulamatu ku mulayi awu, Mukalenge, pa buloba bujima, mu myaba ya mishindu yònsò, nditacisha bwa kutwala Evanjeeliyo. Nkaadi ngenda nkulakaja mpindyewu, ngenda ncyoka, nkaadi muzengele. Dimwe dya ku matuku aa nêmbwikilè Bible ewu bwa musangu wa ndekeelu. Nenku, Nzambi, undameku mu lulamatu ku mulayi awu. Ulameku ngàsà Webe munnyungulukile, Mukalenge. Kundekediku ntangila ku bintu bya panu ebi to, kadi ngiikaleku ne mwoyi bwa bintu bidi dyamwamwa. Nkwàcìshèku bwa mêmè kwikala ne meeji matooke. Ncyèna ndomba bulaalu bwadija bilòngò bya maalu mapeepele nansha, to, Mukalenge, padibi ne Kilisto wanyi wakafwa kwaka mwikale ukenga. Ne bakwabo bònsò baa kudibo baakafwa anu mushindu awu. Ncyèna ndomba cintu cipeepele nansha cimwe to. Ndekelaku anu ngiikale ne meeji matooke, Mukalenge, mwambi wa bulelela. Enzaku bwa bantu bannange mu mushindu wa mmonaku mwa kubalombola kùdi Wèwè. Nenku dîngà dituku paajika byònsò ne patwadisangisha mwinshi mwa mici yidi ne mabeji anu mabishi ayi, ndi muswe bwa ngàmukwàta ku cyanza kadi kubànda nende, bwa kuleeja beena mu Angelus Temple ne bakwabo bònsò. Neciikale cikondo cya dicyonkomoka mwine musangu awu.

²⁹⁷ Ndi ndomba bwa luse Lwebe lwikaleku pambidi paa muntu ne muntu wa kutudi mwaba ewu. Ne badi mwaba ewu aba, Mukalenge, bàdi mwa kwikala kabayi nansha baKumanye abu. Kadi pàmwàpa badi mwa kwikala ne munanga wabo mukese dyamwamwa dya mbû. Piikalabo kabayiku banji kukumbaja mulayi wabo to, enzaku bwa bawukumbaje mpindyewu, Mukalenge.

²⁹⁸ Patudi ne mitu yetu miinyika apa, ndi ndikonka ne mu dibalaasa dinenaanaale edi mu mapingaja emu, mbanganyi baa kunudi badi mwa kwamba ne: “Mwaneetu Branham, ndi muswe ngâpetangana paanyi ne bananga baanyi. Ndi—ndi—ndi ne bananga baanyi dyamwamwa dya musulu”? Pàmwàpa wâkenza mulayi wa ne neupetangane naabo, pàmwàpa mpawakambila Maman ne “wâya bilenga” ku lukita kwaka dituku adi, pàmwàpa mpawakambila Mwakunyebe wa bakaji ne “wâya bilenga,” anyi Papa, anyi umwe wa kudibo ku lukita, mwikale umulaya ne neupetangane nende, kadi kacya kuyiku—kuyiku mwanji kwenza didilongolola adi to. Kwèna welaku meeji ne ki cikondo cîmpè ncyôci eci mpindyewu cya kucyenza anyi?

²⁹⁹ Numfwileku luse bwa cintekanteka cyanyi aci. Kadi, kaa, ekelekele, kwèna ufika ku dyumvwa to, mulunda wanyi. Kwèna mumanye ne ndidifila kaayi—kaayi to! Aci kaciyena nansha kasunsukila to, nansha kakese, kaa bwalu bulonda bwa nsòmbelu.

³⁰⁰ Mbanganyi baa kunudi aku badi bafwanyine kuswa bwa kujuuka kuulu ne kulwa apa bwa disambila, ne: “Ndi muswe bwa ngâpetangana ne bananga baanyi”? Juuka upatuke mu bateeleji amu upweke kuneeku. Udi muswe kucyenza anyi? Pïikalà kacya muntu kayiku mwanji kwenza didilongolola adi. Nzambi akubeneshe, mukalenge. Ndi mmona muntu wa bafiike mukulumpe upatuka, bakwabo biikàle balwa. Asaayi lwendu, nwênù badi mu bisasa baba, juukaayi anu naka nupatukile mu kajila kakese amu. Anyi juukila kuulu, wêwè udi muswe bwa bakuvuluke mu disambila mpindyewu mene awu. Ki mudi bwalu nanku. Juuka anu cyanaana wimane kuulu. Abi mbîmpè. Juukilaayi kuulu, myaba yônsò, nwênù badi baswe kwamba ne: “Ndi ne tâatù dyamwamwa, ndi ne mààmù anyi ne munanga wanyi dyamwamwa. Ndi muswe kuya kabamona. Ndi muswe ngâpetangana naabo mu ditalala.” Swaku ujuukile kuulu, kwimanyina anu kuulu cyanaana, mwaba wônsò mu bateeleji emu. Juuka wimanyine kuulu, wamba ne: “Ndi muswe kwitaba.”

³⁰¹ Nzambi akubeneshe, inăbânzà. Nzambi akubeneshe lwà paanyima pàapa. Ne akubeneshe lwà kuulu kwaka. Mukalenge akubeneshe apa, mukalenge. Ncya bushuwa. Mwamwa kuulu mu cisasa, Mukalenge akubeneshe. Eku ne eku, myaba yônsò, juukaayi nwimanyine kuulu mpindyewu bwa kwambaku mwaku mu disambila, pacidi Nyuma Mwîmpè mwaba ewu apa mwikale unyungakana mu myoyi yetu, bwa—bwa—bwa kucibulula.

³⁰² Nudi bamanye’s, cidi cikengela ekeleeziya leelu ewu nkucibuludiibwa. Bidi bikengela twêtù kupweka kuya ku Nzubu wa Mufumbi wa ngeesu. Teoloji wetu wa mu tulaasa wa bashaale buumakane utudi badikwatakajile ku mbanza yetu awu misangu mikwabo katu anu wenda bîmpè menemene to. Cidi citukengela ndicibuludiibwa, kanyinganyinga mu myoyi yetu, bya mushindu wa cyena kale, tushaala bateketangane kumpala kwa Nzambi. Aba ki bônsò badi badilongolole bwa kujuuka kuulu anyi?

Nanku twinyikaayaaku mitu yetu bwa disambila.

³⁰³ Éyi Mukalenge, Wêwè wâkabiîsha cyakabidi Yesu bwa... ku bafwe, bwa kutubingisha twêtù bônsò ku diitabuuja, biikàle twitabuuja. Nyewu ndomba, Mukalenge, bwa aba badi biimane kuulu mpindyewu aba baKwitabe, ndi ndomba bwa difwidiibwa dya luse diikàle kudibo. Kabidi, Éyi Mukalenge, ndi ndomba bwa baKwitabe bu Musungidi ne Mfumu ne Munanga wabo, ne pâmŵăpa badi ne maman anyi ne papa anyi ne muntu kampanda dyamwamwa dya mbû. Kudi cintu cimwepele cya bushuwa ne, badimu ne Musungidi. Swaku bwa bafwidiibwe luse ku mpekaatu yabo, ne bubi bwabo bwônsò bukupudiibwe, bwa misuuka yabo yamona mwa kusukudiibwa mu Mashi a Mwânà wa mukooko, ne baamona mwa kusômba mu ditalala kubangila pa dibà edi.

³⁰⁴ Nunku dîngà dituku dya butumbi paajika byônsò abi, swaku bwa twadisangisha ku Nzubu Webe, bwa kwikalaku bu famiye yidi kayiyi mipanduluke to, bwa kupetangana ne bananga beetu badi bindile luseke lwa dyamwamwa. Eci, tudi tubalambula Kûdî, bwa “Wêwê kulama mu ditalala dipwangane ewu mwena mwoyi udi mushaale muMweyemene.” Enzaku nanku, Mukalenge, patudi tuKulambulabo apa. Mu Dînà dya Mwan’Ebe, Mukalenge Yesu. Amen.

³⁰⁵ Nzambi anubeneshe. Ndi mutwishiibwe ne beena mudimu mbamone mwaba unudi biimanyine, nenku nebiikale anu neenu mu tusunsa tukese menemene emu.

³⁰⁶ Nunku mpindyewu bwa aba bìikalà mwa kupeta twarta twa disambila. Billy, Gene ne Leo badi penyi, badi paanyima pààpa anyi? Badi mwaba ewu bwa kwabanya twarta twa disambila mu tusunsa tukese cyanaana. Mwaneetu wa balume neatangalaje bateeleji mu disambila, ne twarta twa disambila netwabanyiibwe. Netwalukile apa anu mu katanci kakese emu, bwa kusambidila babeedi. Mbîmpè, mwaneetu.



BWALU BULONDA BWÀ NSÒMBELU WANYÌ LUA59-0419A

(My Life Story)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyalumingu mu mapingaja, mu matuku 19 a ngondo mwinâyi, cidimu cya 1959, mu Angelus Temple mu Los Angeles, Californie, U.S.A. Ndyumusha pa mukaba wa mêyi ne dituuta ku cyamu mu kaabujima kââdi mu Anglais. Nkudimwinu wa mu Ciluba ewu mmutuuta ku cyamu ne mwabanya kùdi Voice Of God Recordings.

CILUBA

©2020 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org